

په روغتون کې

ډاکټر سورج د ناروغ د التراسوند (ټلويزیوني معاینې) رپوټ پر مېز وويشت. د مخ تور رنگ يې له غوسې شین شو. په غټو سترگو کې يې چې تور يې تر سپینو کوچني ښکارېدل، سرې ليکې وځغېدلې. د تور بخونو شونډو په کونجونو کې يې سپين ځگونه ښکاره شول. په هندي ژبه لگيا و، خبرې يې بادولې.

لينا د هغه خبرې ډاکټر حميد ته ترجمه کړې: دی وايي ناروغ بيخي درد نه لري او تا ورته په تريخي کې ډېرې تشخيص کړې.

ډاکټر حميد سورج تر لاس ونيو، ناروغ ته يې وويل: راځه له دويم پورته لاندې تکاوي ته ورکوز شول. په لاره کې چا خبرې نه کولې، د ډاکټر سورج د ستمې آواز اورېدل کېده. د تکاوي د دهليز بر سرته ورسېدل، د التراسوند کوټې ته ورننوتل. ډاکټر حميد ناروغ ته وويل: وروره! ته يو ځل بيا خمله چې زه تيرې وروښييم.

ماشين يې چالان کړ. د ټلويزیوني معاینې پروب يې د ناروغ پر نس کېښود، ويې ويل: نس دې وپرسوه.

د ماشين پر سکرين يې تصوير ودراره. په تصوير کې د هگۍ په اندازه د څاڅکي په څېر توره کڅوړه ښکارېده. د کڅوړې سپين دېوالونه د پوکۍ په شان نري وو. په منځ کې يې درې دانې سپينې هلال شکله نيم داېرې پرتې وې، دغو شکلونه سرې ته د اوو شپو سپينې وياړلې. درې يم انرې مات ته تور ځي غځېدلې و.

حميد په گوته باندې سورج ته سپين سلالو وروښييس، په انگرېزي يې ورته وويل: وگوره، دا يوه، دا بې بله، دا بې بله ودي ليدل؟



ډاکټر سورج تصویر ته سترگې ټیځې کړې وې، ناروغ ته یې وویل: ته
د باندې ووځه.

هغه چې ووت، د ډاکټر خوله جینګه شوه، حمید ته یې کړه: هو، هو،
بیخي سمه ده، ډېرې شته؛ خو وو...

زنه یې وگړوله.

حمید ورته وچې سترگې نیولې وې.

سورج وویل: امم، نو درد ولې نه لري؟

حمید ورته کړه: ډاکټر صاحب! ته خو پوهېږې چې څو پورې تريخی
گڼک نه وي کړی یا دا چې ډېرې د صفرا لاره نه وي بنده کړې، مریض
ته درد نه پيدا کېږي.

هغه په تصویر کې د تريخي پر دېواله ګوته کېښوده، ویې ویل: هه دا
وګوره. د تريخي دېوالونه بیخي نارمل دي، وینې! بیخي نري دي.
گڼک نه لري. که گڼک وکړي؛ نو بیا خو پر سېږې کنه.

ډاکټر سورج هغه پر اوږه وټپاوه، په موسکا یې وویل: ډېر ښه، ما ویل
وګورم چې همکاران مې څنګه دي؟

دا یې وویل او له خپلې ترجماني سره ووت.

حمید له ځانه سره وېونګېد: احمقه! پخپله په هېڅ نه پوهېږې، بیا په
ما باندې بېرېږې.

لینا چې له کوټې څخه وتله او ورې په ځان پسې پورې کاوه، شا ته
یې وکتل. حمید ته یې په ګلابي شونډو کې وموسل، پر ټپک باندې
یې د ښي لاس نرۍ ګوته تاوه را تاوه کړه، مانا دا چې سورج لیونی
دی، ګوزاره ورسره وکړه.

حمید له کوټې ووت، مخامخ د اکسري کوټې ته ورننوت. جمیل ته یې
حال ووايه.



جميل وويل: دا اراموني چې هريو راشي، اول په مور باندې خپل سياست کوي. زما په فکر دوی مور مالوموي چې په څه پوهېږو که نه پوهېږو؟

حميد لويه ساه واخيسته: نه داسې نه ده. خدايزده چې دوی هلته نرسان دي که څه بلا دي؛ خو دلته د ډاکترانو په نامه راځي. ته دغه بده بلا وگوره، ما ته خو بيخي بېسواده ښکاري.

د مېز پر سر پراته کاغذونه يې سم کړل، بيا يې وويل: گوره! د اتم صنف يو استاد مې رايا د شو. مور ورته ((چنگېز)) وايه. زه کپتان وم. استاد چې صنف ته راننوت، ما ولاړ سئ وويل. ټول شاگردان ودرېدل. استاد د چوکيو په منځ کې د صنف تر اخره پورې لاړ. ټول ټولگيوال لکه عسکر درېدلي وو. د استاد د گامونو اواز مې اورېده چې وار په وار سره لرې کېده، بيا کرار کرار رانژدې شو. ما ته چې راورسېد، مخامخ راته ودرېد، د روسي کلونيا تېز بوی ځنې لټېده. ما يې نکتايي ته سترگې ښځې کړې وې چې بې پوښتنې يې داسې کلکه خپېره راکړه چې سترگې مې ورسره وېرېښېدې. ويې ويل: سړی همداسې ((ولاړ سئ)) وايي؟

خبره يې په دومره زوره وکړه لکه پنځوس متره لرې چې ولاړ وي. بيا يې خپله کتابچه راکړه چې: هه، دا درواخله، شاگردانو ته نوټ ووايه. دی د صنف اخر سر ته لاړ، په چوکۍ باندې کرار کېناست. نور نو هره ورځ يې دغه کار و، ما به نوټ ورکاوه، دی به د صنف په اخر کې ناست و. د هغه په ساعت کې به هېچا شيطاني نه شوه کولای. ډېر بدقاره و. تا به ويل چې دی به شاته ناست وي؛ خو يو وخت به دې ليدل چې سر ته دې ولاړ دی. هره ورځ به يې نوټ په ما باندې لوسته. مور بيا وروسته خبر شو چې غريب په هېڅ نه پوهېږي. نوټ يې له نورو استادانو اخيستی و. مور يې په اوله ورځ ځکه ووېرلو چې بيا ور نه



پوښتنه ونه کو. زه چې دا هندوان گورم، دوی هم خپله ناپوهي په لاندو کې پټوي.

بله ورځ مازدیګر سورج جمیل وروغوښت. د مریض په مخ کې یې په ملنډو ورته وویل: خو ورځې کېږي چې اکسري دې زده کړې؟
جمیل وویل: دا مې لسم کال دی. ولې، خبره څه ده؟
سورج د اکسري یو عکس مخې ته ورواچاوه چې دا وگوره.
جمیل عکس پورته کړ، د کړکۍ رڼا ته یې ونيو. یوه شېبه یې په ځیر ورته وکتل، بیا یې سورج ته وویل: سمه اکسري ده. څه ورباندې شوي؟

سورج وخنډل، د التراسوند رپوټ یې ورته ونيو: دا وگوره! دلته ډېره شته؛ خو ستا په عکس کې نشته.
د جمیل پر تندي گونځې راغلې، عکس یې بیا له نظره تېر کړ، د التراسوند رپوټ یې ولوست، بیا یې وویل: تا د رادیولو سنت نوم لا اورېدلی؟

د سورج شونډې سره ورغلې، مېز یې په سوک وډباوه، اوچت پاڅېد، د جمیل خوا ته روان شو.

جمیل موټي کړي لاسونه پورته کړل، لکه بوکسر چې په رینگ کې د حریف مخې ته ودرېږي، لاسونه یې مخ ته نژدې ونيول، دفاع ته یې ځان تیار کړ؛ خو سورج یې له څنګه ښوی تېر شو، وریې خلاص کړ، له کوټې څخه ووت.

جمیل لینا ته وویل: ته څنګه له دغه لیوني سره ترجماني کوي؟

— څه وکو، مجبوري ده نو.

— ډېر احمق سړی دی.



_ لکه چې بیا رییس ته لاړ، بیا به شکایت وکړي. رښتیا په عکس کې خو به کوم عیب نه وي؟ هسې وایم چې رییس درته په قار نه شي.
 _ نه بابا. ځینې تیرې داسې وي چې شعاع ورنه تېرېږي، هغه بیا په عکس کې نه ښکارېږي. په طب کې ورته راډیولو سنت وایي. ور خلاص شو. کارگرو، ویې ویل: رییس صاحب غوښتی یې.

جمیل په مرمرینو زینو پنځم پوړ ته وخوت. سورج د رییس په دفتر کې پر کوچ باندې ناست و. مخې ته یې پر مېز باندې چيني پیاله ایښې وه، د پیالې په منځ کې د چایو پوړۍ کورۍ وه خولا د اوبو رنګ نه و اوښتی. د پیالې تر څنګ په څلورگوټۍ رکابې کې د قند دوه دانې څښتې پرتې وې. رییس بې له دې چې د جمیل سلام ته علیک ووايي، وویل: وه هلکه! دا څه حال دی؟ ټکنیشن سړی وگوره او دومره غټې خبرې. هغه هم بیا هندي ډاکټر سره. ته پوهېږې چې ده څومره تعلیم کړی؟ پروفیسر دی پروفیسر.

جمیل وویل: رییس صاحب! زه نو کله له کوڅې راغلی یم، ما هم سبق ویلی.

_ نو دی ولې شکایت کوي؟

_ څه ووايم، رییس صاحب! ته خو مسلکي نه یې. نورو ډاکټرانو نه پوښتنه وکړه، که زه ملامت وم، همدغه سات مې منفک کړه.

رییس د زنگ پر تنۍ باندې ګوته ټینګه کړه. د سترگو په رپ کې نرۍ دنگې ښایستو کې نجلۍ ور پرانیست، لکه عسکر هسکه غاړه خو موسکا پر شونډو غلې ودرېده او د رییس په سترگو کې یې سترګې ښخې کړې. رییس ورته وویل: ټول ډاکټران راوغواړه.

نجلۍ چې وتله، رییس ورباندې غږ وکړ: واوړه!

هغې مخ راوگرځاوه. رییس وویل: لینا ته ووايه چې د مریض کاغذونه دې راوړي.



نور ډاکټران چې راوړسېدل، رييس سورج او جمیل ته وويل: تاسې د باندې ووځئ.

جمیل د پنځم پوړ د دهلېز له کړکۍ څخه د کابل دوړنې هوا ته کتل، دوړه لکه لږه پر کورونو او بازار خوره وه. لاندې په پارکينگ کې ولاړ موټرونه ټول په دوړو او خټو سپېره وو. د چوک د پورې غاړې سرکونه وچ وو، خود روغتون مخې ته د سرک کندی لا د تېرې ورځې د باران په اوبو ډکې وې. يو کورولا موټر له يوې کندی تېرېده، موټر د دروازو تر نيمايي پورې په اوبو کې ډوب شو او هماغلته بند پاتې شو. بل موټر يې له څنگه تېرېده، يوه خوا يې ټيټه شوه بله خوا جگه، د سرک د غاړې لښتي ته ولوېد. د لښتي او سرک توپير نه کېده، دواړه يو شان ښکارېدل، هر چېرته يو زنگون اوبه ولاړې وې.

د رياست ور خلاص شو، ډاکټران يو يو له دفتره راوتل، ځينو يې خپل څنگ ته روان سړي سره په تـتـ آواز خبرې کولې او څنگلوري ورته سر ښوراه. ډاکټر حميد جمیل ته ورنژدې شو، په کراره يې ورته وويل: غم مه کوه، ټولو ستا خبره سمه وگڼله.

د رياست د وره له څنگه سکرټرې په جمیل باندې غږ وکړ: راځئ د ننه سورج مخکې شو، جمیل ورپسې.

رييس، جمیل ته مخ وړاوه: ډاکټر سورج نه معذرت وغواړه.

جمیل وويل: ولې؟

— بس نوزده درته وايم.

— رييس صاحب! ملامت دی دی، زه ولې...

رييس وغږېد: ووځه کم عقله.

جمیل په ځړېدلو شونډو کښته شو. مخامخ ډاکټر حميد ته ورغی، ويي وويل: عجب سړی دی. غلطی د چا ده، معذرت په چا باندې غواړي.



حمید و پوښت: څنگه؟
جمیل وویل: هغه بل بنییم، راته لگیا دی چې سورج نه به معذرت
غواړي.
حمید وویل: پروا نه کوي، رییس خو نو تاته مالوم دی. بېسواده شی
دی. اوس چې خدای پیسې ورکړې؛ نو ورکړې یې دي.
— پوهېږې چې ما ته څه وايي؟ وايي سورج پروفیسر دی.
دواړو په زوره وخنډل.
حمید وویل: داسې بېسواده پروفیسران خو په روپۍ باندې سل پیدا
کېږي.
— غني گي خو په میاشت کې څلور زره ډالره ورکوي.
— هغه خو خپل بېزنس ورباندې کوي.
— ښه شو چې رایاد دې کړ، د بېزنس کیسه یې درته وکم، ها بله ورځ
سورج یوې حاملې ښځې ته اکسري لیکلې وه.
— دا څه وايي؟
— کسم دی.
— وایم شپه دې ودرېږه سورج گله.
— یو ځل نه، څو ځله یې داسې کړي، اول خوده ته ورغلم چې ولې
داسې کوي؟ ویې ویل، «ستا یې په کې کار نشته، څه چې ما لیکلې،
هماغه به کوي»
— ښه، بیا تا څه وکو؟ اکسري دې واخیسته؟
— مجبوروم؛ نو څه به مې کړي وو؟
حمید ورته ښځه وکتل: گوره ملگریه! زه و ته خو باید غاړې بندې نه
کړو.



_ ما غاړه خلاصه کړې، ښځې ته مې لاس واړې وویل چې وه خورې دا اکسري خو دې ماشوم ته تاوان لري. ویل یې «پروا نه کوي چې زه خپله ښه شم، ماشوم ته خیر دی.»
 _ یاره څه کم عقله خلک مودې.
 _ زیاتې ورغلم غني گي ته مې وویل چې ډاکټر سورج داسې کارونه کوي. پوهېږې چې څه یې راته وویل؟ وایي «د ما یې پیسې پکار دي، زه بېزنس کوم بېزنس.»
 حمید پر شونډو وگوته کېښوده، ویې ویل: ایششششش، لږ ورو غږېږه چې څوک یې وانه ووري، جاسوسان یې ډېر دي.

شک

میوند جمیل ته کتل چې ناست له ده سره؛ خو چورت یې بل ځای و. د جمیل سترگې د شیرین په تالي کې ښځې وې. بې خوده یې کاشو غه په کې لږله.
 میوند د هغه د سترگو مخې ته لاس وښور او ه.
 جمیل سترگې پورته کړې، میوند ته یې وکتل.
 هغه ورته و موسېد: څنگه چل دی؟ لکه چې له سره مین شوی یې؟
 جمیل په خدا وویل: نه بابا، زموږ د عاشقۍ وختونه تېر دي.
 _ نو بیا؟
 _ هسې، پرون مې بیا له رییس سره لانه و شوه.
 _ ولې؟
 _ د هغه هندي ډاکټر په سر.
 _ خبره څه وه؟



– ياره، بېخي ورسره په عذاب يو. بېخي بېسواده شی دی. ولله که په شی لا خبر وي. گناه يې خپله وي؛ خوريس ته بيا زموره شيطاني کوي. زه خود ده په ډاکترۍ کې لا شک لرم.

– ياره چې خپه نه شې، يو ډمان سره نه جوړېږي، بل ډاکتران؟

– داسې نه ده، گوره ما تراوسه د بل ډاکتر بد درته ويلې دي؟

ميوند وويل: چې رښتيا شي، نه.

جميل ورته کړه: خلاص نو، پوره خو يو خداى دى، بنده به خامخا نيمگړى وي، خود دى داسې سړى دى چې وایم بېخي د طب په لاره نه دى تللى.

ميوند د شيرخ په پياله کې کاشوغه ووهله، ټنگ ټنگ يې شو، شونده يې وځېښله بيا يې وويل: گوره انديواله! ته داسې وکه چې يو خو ورځې د سورج سره روابط بېرته ښه که. زه په بل حساب ورباندې شکي شوم.

– څنگه؟

– چې اېجنټ به وي.

– ياره ستا خود شيطان مسلک دى، هسې په هر چا باندې شک کوي.

– گوره چې کيسه درته وکم. ما چې په شوروي کې د استخباراتو

درسونه ويل، يوه ورځ په صنف کې د اېجنټوري استاد راته د سروبي

د بند کيسه وکړه. موږ پوښتنه وکړه: استاده تاد سروبي بند څه

لیدلى؟

هغه وويل: زه هلته انجينير وم.

موږ پوښتنه وکړه: دا نو څنگه؟ ته خو انجينير نه يې، ته خود

استخباراتو استاد يې.

استاد وويل: دا استخباراتي تکتیک دی. موږ نورو ملکونو ته د

انجينير، ډاکتر، معلم او نورو په نومونو خپل اېجنټان ورلېږو. که



ضرورت وي، رسمي ډيپلومونه ورته جوړوو، د هماغه مسلک کارت، جواز، هر څه ورته برابر وو.

نوزه چې ستا خبرو ته گورم، گومان کوم چې دغه سړی به هم جاسوس وي. که نه هندي ډاکتران خو تکړه وي. دا نو څنگه کېدای شي چې سورج دې ډاکترو وي؛ خو په طب دې نه وي خبر؟

په شیريخ فروشی کې هندي سندرې په لوړ اواز چالانه شوه. جمیل د دوکان شاگرد ته په گوته د راتلو اشاره وکړه. هغه د جمیل خولې ته غوږ ورنژدې کړ. جمیل چیغې ته په ورته غږ ورته وویل: لږ یې ټیټ که، بل کس ته نه لرئ؟

شاگرد د دخليچي مېز ته لاړ، بله سندرې شروع شوه؛ خو دا هم قدیمې هندي سندرې وه.

جمیل تر شونډو لاندې وغږېد: شپه دې ودرېږه له دې هندي سندرو سره. د شیريخ دوه درې اخري کاشوغې یې هم تر ستوني تېر کړل. میوند ته یې په سترگو کې اشاره وکړه. دواړو حرکت وکړ. د دوکان له وره سره قره قولي پر سر بربټور سړی د کم سوري لوړ مېز شاته ناست و. مخې ته یې د حساب ماشین پروت و. جمیل جیب ته لاس کړ؛ خو میوند یې لاس ټینګ کړ، ویې ویل: کسم دی، ولله که یې ورکړې. جمیل وویل: زوروره! دا څه کوي، هر وارې ته پیسې پرې کوي، یو وار خو ما ورته پرېږده.

میوند و موسل: په دې خبرو پسې مه گرځه. له دوکانه ووتل، له پل باغ عمومي څخه د شاه دوشمشېره زیارت خوا ته روان شول. مازدیګر نژدې و؛ خو لا هم لارویانو هڅه کوله د دېواله سیوري ته پناه یوسي، یوه نیمه نجلۍ په سر باندې چتري نیولې وه. میوند غلی روان و، ځمکې ته یې کتل خو ژر یې سر پورته کړ، د



ورمېر څټ يې وسولاوه، جميل ته يې مخ واړاوه: راځه چې سيوري ته شو، نن خو بيخي بده گرمي ده.

جميل د کابل سين ته وکتل. د سين په تل کې د لښتي په اندازه اوبه داسې په کراره روانې وې لکه د اوړي غرمې شېبې يا لکه ماشوم چې له لوبې يې پاڅوې او درس ويلو ته يې ولېږي.

جميل په سين کې د اوبو د غاړې ډېران ته اشاره وکړه، ويې ويل: ياره زموږ د وطن هر څه دغسې دی.

ميوند هېڅ ونه ويل. دوی په تنگ پياده رو کې چې ځای ځای تېنگونه او کراچۍ په کې ولاړې وې، هڅه کوله د نښي لاس دوه پورېزو دوکانونو ته ځانونه جوخت کړي چې له لمره بچ شي.

ميوند وويل: په ياد دي چې د ډاکتر نجيب په وخت کې دلته د پوست دوزانو دوکانونه څومره ډېر وو، څه ښه قره ټولي خولۍ به يې گنډلې، اوس وگوره ټول د موبايلونو دوکانونه دي.

جميل وويل: دلته حکومت مودی، خپل خلک کار ته نه پرېږدي، بې سواده خارجيانو ته کارونه ورکوي.

زيارت ته چې نژدې شول، ميوند وويل: ته غږمه کوه، زه به ورشم، ځان به ورته دوکاندار معرفي کړم. خپل نوم به ورته فريد وښييم چې يو واريې وگورم، بيا به يې حساب راملوم کړم. رښتيا ته داسې وکړه چې د معدې د تکليف يو څو نښې نښانې راته ووايه چې زه بيا هماغسې ورته ښکاره کړم چې گوندي د معدې تکليف مې دی.



انډيو الي
ميوند د سورج د کوټې وروټکاوه. له هغې خوا يو دروند غږ وويل: کم
ابن (come in)

ميوند ورننوت. ډاکتر له چوکۍ پورته شو، ميوند ته يې لاس ورکړ، د
مېز مخې ته ايښې چوکۍ ته يې اشاره وکړه، په موسکو شونډو يې
وويل: مهرباني.

لينا پوښتنه وکړه: وروره، څه تکليف لري چې ډاکتر صاحب ته يې
ووايم.

ميوند وويل: زه په اردو پوهېږم، پخپله به ورسره وغږېږم. ډاکتر
صاحب، مېرنا نام فرید هې.

بيا يې ورته وويل: ما د تا ډېر صفتونه اورېدلي.
— رښتيا؟

— کسم دی، څو کسانو راته ويلې. ځکه خو درته راغلم. زما د معدې
تکليف دی.

هندي ډاکتر يو څو پوښتنې ځنې وکړې. بيا يې فشار وکوت. لس
دوولس رنگه لابراتواري ټسټونه يې ورته وليکل.

د معایناتو پیسې لس زره افغانۍ کېدې. جميل لابراتوار ته لاړ، ويې
ويل: د ده معاینات مه کوئ، يوه هفته مخکې يې ټول معاینات کړي
دی، هر څه يې نارمل وو. ته داسې وکه چې نارمل راپورنه ورته ورکه
خلاص.

مازديگر فرید (ميوند) د معایناتو نتيجه چې ډاکتر ته يوړې. هغه ورته
نسخه وليکه. د پرهېزونو د لیست په سر کې يې ليکلي وو: د غوايي
غوښه، ورپسې مرچ، آچار...

ميوند چې له روغتنه ووت، مخامخ د يوه ملگري ډاکتر معاینه
خانې ورغی، خپله نسخه يې ورنښکاره کړه: ته خو دا راته وگوره.



هغه وويل: ملگريه! چېرته درملتون جوړوي؟
 ميوند وويل: درملتون نه جوړوم.
 _ نو په دې ليست باندې څه کوي؟
 _ کوم ليست؟
 ډاکټر کاغذ مخې ته ورواچاوه: دغه چې تارا کړي.
 _ زوروره! دا ليست نه دی، دا مې نسخه ده؟
 _ ټوکې مه کوه.
 _ د زړه نه درته وایم. هندي ډاکټر راته ليکلي.
 ډاکټر د مېز له سره نسخه بېرته واخيسته، لاندې باندې يې وکتل. په
 زوره يې وخنډل بيا يې وويل: کوم هندي ډاکټر؟
 _ يو دی. څه يې کوي، دا راته ووايه چې دوا يې څنگه ده؟
 _ لکه د کلي په واده کې چې د هر کور واره او زاره، بللي نابللي ټول له
 يوه سره ورځي، ستا نسخه هم دغسې ده. دې ته وگوره، او مېپرازول،
 پانتوپرازول، ايسموپرازول له هره کوره درې څلور رقمه دوا، وایم
 دومره ډېره دوا يې درته ليکلې ده چې که فيل ته يېم ورکې؛ نور اچپه
 به يې کي. او ولس قلمه دوا، دا خو سوچ کفر دی.
 د ميوند تندې تريو شو، نسخه يې ورنه واخيسته، ويې څيرله، د مېز
 لاندې خځل دانۍ ته يې خطا کړه.
 ډاکټر وويل: ته دې شکايت راته وایه، زه به دوا درکړم.
 ميوند وويل: چې رښتيا شي، رک روغ یم. يو چا راته ويلي وو چې دغه
 هندي ډاکټر په څه نه پوهېږي، ما وې رښتيا درواغ به يې رامالوم کړم.
 ډاکټر وويل: دا نسخه خو يې ولله که د ډاکټر وي.
 په نسخه کې د اوو ورځو دوا ليکل شوې وه، يوه اوونۍ چې تېره
 شوه، فريد (ميوند) بيا ډاکټر سورج ته ورغی. ورته ويې ويل: ياره منم



دې. داسې دوا دې راکړې وه چې له اسمان نه یې مخکې ته راکښته کړم.

سورج موسک شو: دا څه وایې؟

— کسم دی، وایم بلایې بلا.

— چې بیا ونه وایې. ته پوهېږې چې ما په هند کې درې کاله دیوه لوی پروفیسر سره کار کړی. هغه ته ان د امریکا نه مریضان راتلل. پوه شوی که نه؟ هلته خو همداسې طبابت دی، هسې خوشې خبره خونه ده. — ښه، زه خودې د پرهېز د لاسه مې کړم. موږ خو په غوښو روږدي یو، اوس دا راته ووايه چې پرهېز مې مات کم که نه؟

— بس یوازې د غوايي غوښه مه خوره، نور شيان چندان پروا نه لري. فرید (میوند) خپل تش لاس خولې ته داسې یوړ لکه گیلان چې یې په لاس کې وي، ویې ویل: دغه بل شی څنگه؟ سورج وخنډل: لږ لږ؛ خو چې ما هېر نه کې. — ولې نه. بس ته همدومره وکه چې د تیلیفون نمبر دې راکه، نور یې په ما.

ډیلي دربار

د ډاکټر سورج وروستی مریض له کوټې ووت، په دې وخت کې د تیلیفون شرنګا پورته شوه. فرید و، ویې ویل: نن ما ښام د ډرېنګ پروگرام دی، راځې ورته که نه؟ — چېرته؟

— ستاسې خپل ځای دی، ډیلي دربار.

— بېشکه دې، وایم څومره ښکلی باریې دی. څو بجې؟

— بس هر وخت چې ته راتلای شي.

— اووه بجې به څنگه وي؟

— بیخي سمه ده.



فرید (میوند) په شپږ نیمو بجو ډیلي دربار ته ورننوت. د شیشه یي مېزونو په منځ کې بڼه وړاندې لار، د سالون په بر سر ته تېر شو. هلته لرگین نسواري رنگه نیم گرد مېز ولاړ و. د مېز شاته په دېوالونو پورې لگېدلې الماری له رنگ رنگ غټو او وړو بوتلونو او د بیر، پیپسي، مېرینډا او سوون اپ له قوتیو ډکې وې. د مېز شاته وچ کلک په رنگ تور سړي د پان په جوړولو لگیا و. د ده تورې شونډې په پانو سرې وې. پر مېز رنگ رنگ بڼکلي اوږده کریستالي گېلا سونه ایښي وو، په یوه کریستال لوښي کې د یخو مکعبی ټوټې پرتې وې.

میوند بار ته نژدې یوه مېز ته ودرېد، نسواري رنگه لرگینه چوکۍ یې شا ته کش کړه، پرې کېناست، د مېز پر سر د وړو کې گلدانۍ په څنګ کې درې ځایه قات شوی کاغذ ښخ ایښی و. میوند کاغذ راواخیست، د رستوران د خوړو لیست یې تر نظر تېر کړ، بېرته یې کېښود. د مربع شکله مېز سر له لس ملي ښیښې جوړ و، څلورو خواوو ته یې څلور چوکۍ ایښې وې. میوند د مېز سر په ګوتو و ترنگاوه او د سالون له اوږده دېوال سره جوخت لگېدلې تخت ته یې وکتل. تخت د زنگانه په اندازه لوړ و، سړي ماشیني غالی وړباندې وېرې وې. له چته نسواري رنگه لرگین امبلونه راڅرېدل چې تخت یې په څو برخو سره وېشلی و. ګارسون راغی، د میوند مخې ته یې مینو کېښوده، پخپله یو ګام شا ته ودرېد. میوند په اردو ورته وویل: زه مې ملګرو ته منتظریم چې هغوی راشي بیا به یو څه راوغواړم.

ګارسون په موسکا سره ((او کې سر)) وویل او د بل مېز خوا ته لاړ. میوند ساعت ته وکتل، پینځه ویشته دقیقې اوو ته پاتې وې. ځان یې د هوټل په کتلو بوخت کړ. د تخت مخې ته لرگینې نسواري کتارې تر چته پورې غځېدلې وې چې لرګي یې د چلیپا په بڼه سره تېر و بېر و. تخت ته د ورختلو لپاره په هره برخه کې د دوو پټو زینې جوړې وې.



لکه په هندي فلمونو کې چې ناوړو ته حجلې جوړوي، تخت هماغسې ډولې سینگار شوی و. د تخت په برگوټ کې دوه کسان ناست وو، شین شیشه یې چيلم يې مخې ته ايښی و. په ټپ کې د «انوپ جلوتيا» شرابي غزلې په تت او از چالانې وې، د چيلم خړې لوخړې د رنگه خراغونو په تنه رڼا کې داسې تاوېدې راتاوېدې او پورته د چت په لوري تلې، لکه ښکلې رقاصه چې د ارام موزیک او از ته په مکېزونو وناڅي. د چيلم له لوبگيو سره د منډو خوندور وږم په هوټل کې خپور شو. لا اووه بجې نه وې شوې چې بار ته د خلکو راتگ پيل شو. په هروڅو شېبو کې دوه دوه، درې درې کسان بار ته راننوتل.

لس باندې اووه بجې په وره کې د سورج سر ښکاره شو. يو بل سړی هم ورسره و. په دوی پسې په برگو دریشيو کې دوه وسله وال راننوتل. د سورج ملگري وسله والو ته اشاره وکړه چې د باندې دې ودرېږي. فريد (ميوند) په خپل ځای ودرېد، سورج ته يې لاس وښور او چې ده ته يې پام شي. سورج او ملگری يې د ده خواته راغلل. سورج وويل: فريد بايي! ما خو خپل انډيوال هم راوستی. ميوند وويل: وایم ډېر ښه دې کړي. چې ستا انډيوال دی نو زموږ یار دی.

(فريد) ميوند دغه بل سړي ته لاس وراوږد کړ، په فارسي يې ځان معرفي کړ: ما فريد استيم.

جنرال يې لاس ټينگ کړ. هغه چې په هسکه غاړه ولاړ و، مخې ته راوتلی ټټري يې په سپينو جامو کې کندهارۍ خامک دوزي غاړه ښه ښکاروله، په ډډ غږ يې وويل: جنرال امين اعتماد. ځوانه، ولې پښتو راسره نه وايي، زه درته فارسيوان ښکاره شوم که څنگه؟



سورج وویل: جنرال صاحب په دفاع وزارت کې لوی سپری دی. زما
تینگ ملگری دی. که په وزارت کې دې کوم کار وي، دی به یې درته
خلاص کي.

فرید (میوند) وویل: کاشکې په وزارت تجارت کې وای، زموږ ټول
کارونه هلته وي.

بیا یې څنگ چوکی شا ته کش کړه، مېلمنو ته یې د کېناستو بلنه
ورکړه. سورج میوند ته مخامخ کېناست او جنرال یې څنگ ته میوند
له کېناستو سره سم گارسون ته د راتلو اشاره وکړه. سورج ته یې وویل:
څه شی څښی؟

- څه چې د تاسو خوښه وي.

- ته مېلمه یې.

جنرال وویل: ماته یې ذوق مالوم دی، رد لېبل یې خوښېږي.
میوند گارسون ته وویل: یو بوتل رد لېبل ویسکي.

سورج ته یې مخ واړاوه: پیپسي ورسره ګډوې که بل څه؟

سورج وخنډل: یاره لکه چې تازه کاریې. سپری رد لېبل همداسې وهي،
یوازې یخی په کې اچوي.

میوند جنرال ته وکتل: تاسې څنگه؟

- بس ډاکتر مې پیر دی، څه چې دی وایي.

میوند گارسون ته وویل: د چرګ کباب، دوه دانې پیپسي، یخی،

چپس، سلاډ، اممم

سورج ورغږ کړل: یو قوتی مارلبورو سګرېټ او د سخوندر کالباس.

میوند جنرال ته کړه: جنرال صاحب، باډیګارډان دې څو تنه دي؟

- پسې ګرځه مه، هغوی به خپل غم وکړي.

- نه، داسې نه کېږي.

- دوه دوی دي، له موټروان سره درې کېږي.



میوند گارسون ته وویل: حویلی کې د جنرال صاحب باډیگارډان ناست دي، هر څه چې غواړي، ورته یې یوسه، حساب یې په ما پسې ولیکه.

فرید که میوند؟

بازار نوی خلاص شوی و چې میوند د قوای مرکز په کابل مارکیټ کې «فرید نوید» تجارتي شرکت ته ورغی.

د شرکت رییس ته یې وویل: گوره فرید جان! ما یو چا ته ستا د دوکان ادرس ورکړی، ورته ویلي مې دي چې زه د شرکت مالک یمه. فرید ورته سترگه ووهله، ویې ویل: لکه چې زما په شرکت باندې خپته اچوي که څنگه؟

میوند وخنډل: نه بابا، سترگې یې ړندې کړې چې د یار مال ته به کړه وگوري؟

— ښه وایه، بیا دې څه پلان دی؟

میوند د شرکت مزدورانو ته چې دروازې ته نژدې ناست وو، وکتل. بیا یې فرید ته مخ واړاوه، ویې ویل: هسې د بېزنيس خبره ده. فرید سروښوراوه: پوه شوم څوک دی.

— یوهندي ډاکتر دی.

خپل موبایل کې یې گوټې ووهلې، یو عکس یې په کې راوست، بیا یې فرید ته وربنکاره کړ: دغه سپی دی، سورج نومېږي چې راغی ورته ووايه چې دی د باندې تللی، بیا راته یو زنگ ووهه. هغه ته مې خپل نوم فرید ښییلی.

فرید وخنډل: سمه ده ارباب. وایم نوم مې درنه څار شه، دا ټول شرکت مې درنه څار.



ميوند په ده افغانانو کې و. سورج ورته زنگ وواهه. ميوند وويل:
 راځه، په دوکان کې يم.
 موټر يې د قواي مرکز په لوري گړندی روان کړ. دی د فرید په دوکان
 کې ناست و چې سورج راوړسېد.
 سورج خپل کورولا موټر ته دوه جوړې کوریايي ټایرونه واخیستل. د
 بیې پوښتنه یې وکړه.
 فرید (میوند) وويل: زوروره! خپل یار نه چا پیسې اخیستي، او بیا
 ته خوزموږ مېلمه یې کنه.
 سورج ورته غېږه ورکړه: یاره! ته خو بیخي لوی سړی یې.
 د دوکان الماریو ته یې سترگې ونيوې.
 میوند وويل: نور څه خوبه دې نه وي په کار؟
 سورج وويل: زړه مې و چې د موټر موبلایل مې بدل کم.
 میوند پوښتنه وکړه: څه رقم موبلایل درکم.
 — پخپله ښه پوهېږي.
 میوند یوه کارگر ته وکتل: هغه پینځه لیټره ایل ټکس ورته راکښته
 که. ډاکټر صاحب، خپل موټر کې همدغه موبلایل اچوم. د موټر کیلي
 دې ورکه چې ټولبکس کې یې درته کېږي.
 سورج کارگر ته کیلي ورکړه او سترگې یې په جک ښځې کړې.
 میوند کارگر ته کړه: یو دانه جک هم درسره واخله، دا نه هغه دونیم
 ټنه.
 سورج بیا میوند سره تر غاړې ووت. په غېږ کې یې ټینگ کړ، له
 ځمکې یې لږ پورته کړ او بېرته یې کښته کړ. بیا یې لاس وراوږد کړ،
 ویې ويل: اوس نو اجازه راکه.
 هغه چې لاړ، میوند فرید ته وويل: پیسې یې په ما پسې ولیکه.
 فرید وويل: پروا نه کوي.



_ څنگه پروا نه کوي؟ لږې پيسې خو نه دي.
 _ د تا تنخواه بيا څومره ده چې داسې خراباتونه کوي؟
 _ د ما غم مه کوه، خدای مهربان دی.
 □□□ د مخابراتو وزارت مخې ته بسونو مامورين کښته کړل. وزارت
 ته مخامخ ميوند د يوې سوالگرې مخې ته ودرېد: له جيبه يې لسی
 راو کښ، د هغې په ښوی سپين ورغوي کې يې کېښود، کرار يې
 ورته وويل: څه نوې زړې؟
 _ نور څه نشته، خو حاجي يوسف بيا سکينې ته ويلې دي چې ورشي.
 _ حاجي يوسف يې لا څوک دی؟
 _ هغه چې تا اخطار ورکړی و، مشعل مارکيت کې چې دوکان لري.
 _ دا څه وايي؟ هغه خو توبه ايستلې وه.
 سوالگرې وويل: تا هسې په مفتۍ خوشې کړ. جنايي والا هروخت سل،
 دوه سوه ډالره ځنې اخلي. دا خلک په توبو نه دي خبر.
 ميوند وويل: دا ځل به سمه جزا ورکم. حاجي شو خو سپری نه شو.
 سکينه کله ورځي؟
 _ همدا نن، نه بجې.
 ميوند ساعت ته وکتل، اته نيمې بجې وې. کرار کرار د مشعل
 مارکېټ خوا ته وخوځېد. درېيم پور ته وخوت. د حاجي يوسف دوکان
 ته مخامخ دوکان ته ورننوت. د پتلونونو او کميسونو په کتلو بوخت
 شو. ويې ليدل چې په چادری کې يوه ښځه د حاجي دوکان ته ورننوته.
 ميوند د يوې گوډۍ شا ته ودرېد چې د حاجي له دوکان يې څوک ونه
 ويني. چادری والا د دوکان بر سره ته د مېز شا ته تېره شوه. حاجي
 يوسف هم ورپسې لاړ.
 ميوند ورو ورو د دوکان تر بل سره پورې لاړ، بېرته راوگرځېد،
 مخامخ د حاجي يوسف د ښځينه کاليو عمده فروشی ته ورننوت.



دوکان به لس پینځه لس گزه اوږد و. د دوکان په پای کې د ښځو لپاره د کالي اغوستلو لرگینه کوټنۍ وه. میوند د کوټېدونو او هغو انسان وزمه گوډیو په منځ کې تېر شو چې د نندارې لپاره رنګ رنګ کالي وراغوستل شوي وو. له چپ لاسه د شیشه یې مېز شا ته ولاړ سړي پرې ورغږ کړل: وروره د نارینه وو کالي نه لرو.

میوند وویل: زما ښځینه کالي په کار دي. کوټنۍ ته ور نژدی شو. سړي چیغه کړه: وه وروره! ها خوا ته مه ځه، سیاه سره په کې کالي اغوندي. میوند دوه چټک ګامونه واخیستل. د کوټنۍ وریې په یوه لغته مات کړ.

حاجي یوسف پرتوګانې په لاس کې نیولی او چت پاڅېد، پرتوګ یې چابک راپورته کړ.

پر ځمکې پرتې لغړې ښځې پر ځان باندې خپله چادري خوره کړه.

حاجي چیغه کړه: دا کوم د سپي زوی دی؟

میوند داسې څپېړه ورکړه چې د حاجي له لاسه پرتوګانې خطا شو.

میوند له څپېړې سره وویل: چوپ شه بې ناموسه.

د کمیس له جیبه یې د کارت څنډه راپورته کړه، ویې ویل: هېر دې یم،

زه جنايي پولیس یم.

حاجي په بېړه پرتوګانې وتاړه، په زاری یې پیل وکړ: خدای ته وگوره آمر صاحب، مه مې بې آوه.

د میوند زنې ته یې لاس یووړ: ډیره دې نیسم، درته عذر کوم. مه مې بې عزته کوه.

میوند وویل: دا خبرې دې بیا په حوزه کې وکه.

— خیرات درنه غواړم، ورور مې یې.

— جالبه ده، نورو ته حاجیان خیرات ورکوي؛ خو ته یې د ما نه غواړې؟



—آمر صاحب! چې هر څه وغواړې درکوم يې، دا ټول دوکان مې درنه څار دی.

ميوند له کوټنۍ ووت، ويې ويل: تېر ځل مې معاف کړې، خو تا حيا ونه کړه.

—گوره آمر صاحب، بد مې کړي دي. خير دی مه مې رسوا کوه، وایم تر عمره نوکري به دې وکم. واخله دغه ټول دوکان مې واخله، مې مې که، خور رسوا کوه مې مه.

ميوند ورته وخنډل: زموږ ججوري دومره نه دي غټ چې دغه لوی دوکان دې په کې ځای شي.

حاجي هم د باندې راووت، رنگ يې يو څه سم شو، ويې ويل: امر وکړئ، څه خدمت وکم؟

ميوند وويل: خوښه دې خپله، خپل عزت به په څو واخلي؟ —تاسې امر وکړئ.

—زرډالره.

حاجي وويل: په سترگو صاحب.

ميوند ورته کړه: خو با خبر، دا دې اخرواروي. که مې بل وار گير کړې، کسم دی که رانه خلاص شي. لږ خو شرم وکه، دا د حاجي نوم خو مه خرابوه.

سکینه له کوټنۍ راووته، ميوند ته يې نېغ وکتل. ميوند يې په مخ باندې ناپې ورتو کړې، ويې ويل: رنگ دې وکړه، کنچنۍ.

ميوند له هغه ځايه د فرید دوکان ته ورغی. درې سوه ډالره يې پر مېز ورته کېښودل، ويې ويل: واخله انډيواله دا د تپرونو او هغه نورو شيانو پيسې، کور دې ودان.

فرید وويل: دومره زر؟ بانک خو به دې نه وي وهلی؟



ميوند په خندا ورته وويل: ژوندی بانک مې وهلی. بس، دا شوقي
 تاجران دې خدای راته ژوندي لري، هر يو يې يو بانک دی.
 - پوهېږم چې د ځان غم درسره نشته. خدای دې کامیابه لره، د خدای
 بخښلي ډاکټر صاحب خبره «وطن يا کفن».
 د ميوند د موبایل زنگ وشرنگېد، هماغه سوالگړه وه، ويې ويل:
 آرين هوتل ته دوه مشکوک کسان ورننوتل.
 ميوند وويل: څنگه مشکوک؟
 - لکه چې د پټولاندې يې يو شی پټ کړی.
 - سمه ده، ته ورپسې ورځه، هوتل ته د ننه لاره شه. زه به يو څوک
 درولېږم.
 ميوند فريد ته مخ واپاره: يو کار مې په مخ کې دی چې اوپراتيفي
 پيسې ورباندې نه شم لگولی خو کار مهم کار دی.
 فريد وويل: بله به وکو، موږ خو هر کال د مال زکات باسو، چې داسې
 کارونه دي وو، ماته راشه.
 - چې يې ما ته راکې بيا دې زکات کېږي؟
 - ولې به نه کېږي، ته داسې کار کوې چې خير يې ټول وطن
 ته رسېږي.

لومړه

ميوند وويل: پوهېږې، بيا مې د روسانو يو پخوانی تخنيک
 استعمال کړ.
 جميل پوښتنه وکړه: څنگه؟
 - روسانو به مشکوک سړي ته دومره شراب ورکول چې پخپله به لکه
 بلبل په خبرو راغی، ټول رازونه به يې افشا کړل. دا يو چل دی. روسان
 وايي چې نېشه سړی درواغ نه وايي.



د ولسمشر فرمای

_ ښه نو تا څه وکړل؟
 _ ها بله ورځ مې د سورج سره همدا چل وکړ. ځان ته مې خالي پیپسي
 اچوله او ده ته ویسکي. یو جنرال هم ورسره و. دواړه مې داسې غرق
 کړل چې ښه څره مې ورنه جوړ کړل.
 _ څه دې ورباندې وویل؟
 _ بیا به دې خبر کړم. اوس به درته همدومره ووايم چې هاغه شک چې
 مې کړی و، سم راوخوت.
 جمیل وویل: بېشکه دې.
 میوند وویل: خو پوښتنه دا ده چې جنرال د سورج سره څه انډیوالی
 لري؟ ما ته داسې ښکاري چې خپله جنرال به هم جاسوس وي. رښتیا
 سورج ډېره ښه روسي وایي. جنرال سره په روسي گډېده. ما ځان ناگاره
 و اچاوه چې گنې زه په روسي بیخي نه پوهېږم.
 جمیل وویل: ده خو په شوروي کې تحصیل کړی دی، طب یې هماغلته
 ویلی.
 _ دا څه وایي؟ د هند طب خو ډېر مخکې دی؛ نو ده په شوروي کې څه
 بلا غوښته؟
 _ پلاري یې په ماسکو کې د هند نظامي اتشه و.
 _ ښه نو داسې؟
 _ زه چې یې گورم، د ده لیاقت دومره نه دی چې په هند کې دې یې طب
 ویلي وای. په ماسکو کې به یې استادانو د پلار په خاطر کامیاب
 کړی وي. هسې خلک وایي چې نن سبا خوروسي استادان په یو بوتل
 ودکا باندې سړی کامیابوي.
 _ ښه نو دی چې داسې غلطې نسخې لیکي، دلیل به یې همدا وي؟
 خبره مې درته کوله، د سورج یوه کمزوري راته جوته شوه، زوی مړی د
 ښځو ډېر شوقي دی.



جميل يې خبره پرې کړه: هوښتيا، ښه شو چې راياده دې کړه. ها بله ورځ لينا سرې سترگې زموږ اتاق ته راغلې وه.
_ کومه لينا؟

_ هغه د سورج ترجمانه يادوم. خوارکۍ، ډېر يې وژړل. ويل يې چې يوه نجلۍ سورج ته راځي. دی ورسره د پردې شاته تېرېږي. بس چې هر څه يې زړه غواړي، هماغه ورسره کوي.
_ دا څه وايي؟ دا پدړنالته څوک ده؟
_ لينا يې پېژني. وايي په کومه موسسه کې کار کوي.
_ لينا نو خشته ژړل؟

_ ژړل يې په دې چې سورج يې له ځانه سره په زوره په کوټه کې ساتي. ورته وايي «ته د باندې مه ووځه چې څوک راباندې پوه نه شي» داسې يې وگڼه چې د نجلۍ سره د دې په مخ کې سات تېروي.
ميوند اوف وکړ: نو دا ولې ادارې ته شکايت نه کوي؟
_ شکايت به يې څوک واورې؟ غريبه په دې ډارېږي چې له کاره يې ونه شړي.

_ که دومره ځورېږي؛ نو ولې کار نه خوشې کوي؟
_ ما ورته وويل چې وظيفه دې خوشې که؛ خو لينا وايي په کور کې بل څوک نه لري، وروڼه ورنه بېل دي، يوازې زړه موريې ده او دا. وروڼه يې سخت بې غيرتان دي. دوی سره هېڅ کومک نه کوي. دا مجبوره ده چې کور پخپله وچلوي.

ميوند لږ چورت وواهه، بيا يې وويل: گوره! يو ځل ما د لينا سره مخامخ که. که دا راسره همکاري وکړي؛ نو کارونه به مو ډېر آسانه شي.

د اکسري د کوټې وروټکېد، لينا وه.
جميل ورته وويل: راځه، ميوند مې ملگری دی. تا سره يې لږ کار دی.



لینا د پیکي وینسته تر پورني لاندې پټ کړل، پورنی یې په سر سم کړ. میوند وویل: گوره خورې! مه وار خطا کېږه. ها بله ورځ مې سورج ته ځان فرید معرفي کړ؛ خو اصلي نوم مې میوند دی. زه په جنايي پولیسو کې کار کوم. جمیل راته ستا په باره کې یو څه وویل. زه به د سورج چاره وکړم؛ خو ستا همکاري په کې غواړمه.

لینا ځمکې ته سترگې نیولې وې. د ټیکري د څنډې او بدل شوي تارونه یې په گوتو تاوول. ویې ویل: زما د وسه به څه پوره وي؟

— ته به د سورج په ضد یو ثبوت په لاس راکړې.

— موږ غریب خلک یو. ما ته لاندې مه جوړوئ.

— زه داسې کار درباندي نه کوم چې تا ته په کې تاوان وي. بس یوه کوچنۍ کامره درکوم، په کوټه کې یې داسې ځای کې ولگوه چې سورج او هغه نجلی ورنه ښکاره شي. دا په ریموټ باندي کار کوي. چې څنگه دوی د پردې شا ته تېر شول، کامره چالانه که وایم څوک به بیخي درباندي شک ونه کي.

لینا غلې وه.

جمیل وویل: ته خو پوهېږې چې موږ ټول د دې سورج د لاسه په عذاب یو. راځه دغه کار وکه، خپل وجدان خو به دې کرار شي.

میوند وویل: خورکۍ! ته بیخي بې غمه اوسه. سورج به دغه فلم ونه گوري.

لینا سر پورته کړ: نو څوک به یې وگوري؟

— زه به یې له ځانه سره وساتم. چې یو څه نور ثبوتونه مو هم سره پیدا کړل، بیا به یې داسې وخت کې وروښییم چې دی به محکمې ته روان وي.

لینا بیا څه ونه ویل.

جمیل ترې پوښتنه وکړه: څنگه شو؟



لینا ځمکې ته کتل. میوند وویل: خوښه دې خپله، زه دغه کار په زوره درباندي نه کړم. که دې وجدان کراروي؛ نو همدا یې لاره ده. لینا لاس وراوړد کړ، ورغوی یې د میوند مخې ته ونيو. میوند مایکرو کامره په ورغوي کې ورکېښوده، ریموټ یې هم ورکړ بیا یې د لگولو او چالانولو چل وروښود.

بد نامونکي اسناد نجلۍ له «کابل-ډيلي» روغتون څخه راووته، پرسپک ودرېده. ښي لاس ته یې وکتل. سپینه کرولا ورو ورو راروانه وه. د موټر څراغونو اشاره ورکړه. زبیدې ورته لاس ونيو. موټر ودرېد، موټروان د پورته کېدو اشاره ورته وکړه. دې هم بې پوښتنې د موټر شاتني سیټ ته وخته.

موټروان شو. موټروان پوښتنه وکړه: جناب کومې خواته ځي؟ نجلۍ وویل: اوس خو میکرویانو ته ځم. موټروان د موټر هینداره داسې برابره کړه چې نجلۍ په کې سمه ښکاره شي، ویې ویل: او بل وخت؟ نجلۍ په زوره وخنډل بیا یې په ناز تندۍ تریو کړ: مخامخ وگوره چې ټکرونه کې.

— په سترگو قوماندان صاحب. موټروان موټر ورو کړ، د قواي مرکز د تلاشي له پوستې چې تېر شو، بیا یې په هینداره کې وروکتل: کور دې په میکرویانو کې دی؟ — هو.

— کوم میکرویان؟



نجلی د خولې له ژاولې ستره پوکنۍ جوړه کړه، پوکنۍ د مالتې په اندازه غټه شوه. بیا یې خوله خلاصه کړه، پوکنۍ یې په خوله کې ننه ایسته، پس یې ځنې وایست، ویې چووله. بیا یې پر شونډو ژبه تېره کړه، ویې ویل: درېیم.

— کوم بلاک؟

— اوس به یې وگورې.

— د تېلفون نمره دې؟

— څه یې کوي؟

— هسې ما وې کله کله به سره وگورو.

نجلی په زوره وخنډل، ویې ویل: داسې زر؟

— ولله ستا بنسکلا ته نو څوک ټینګېدای شي.

نجلی بیا خندا ته زور ورکړ.

نجلی د موټروان د تېلفون نمبر واخیست، مسکال یې ورکړ، ویې

ویل: درسره سف یې که.

موټر د صحت عامې له چوکۍ چپ لاس ته تاو شو، د سترې محکمې له

مخې مخامخ د هوایي ډګر پر سړک روان شو.

موټروان وویل: نوم به دې زبیده وي؟

د نجلی خوله وازه پاتې شوه.

موټروان په هینداره کې ورته کتل.

زبیدې پوښتنه وکړه: ته — زما نوم دې څنگه زده دی؟

موټروان د دې پر ځای چې ښي لاس ته د میکروبیانو خوا ته وګرځي،

چپ لاس ته د بي بي مهرو چارنله کوڅې ته تاو شو.

زبیدې چیغه کړه: څه کوي، ای د سپي زویه؟

موټروان په سره سینه وویل: هېڅ، خپل کور به دروښییم.

— بېرته وګرځه.



_ اوس زه قوماندان یم، ته نه یې.
 _ وایم وگرځه که نه چیغې وهم.
 میوند د دروازو او شیشو سنتر لاک سویچ بند کړ، ویې ویل: ستا غږ
 به څوک وانه وړي.
 له جیبه یې کارت راو کښل. نجلی ته یې ونيو، ویې ویل: ډار پرته مه. زه
 په امنیت کې کار کوم، یو څه کار مې درسره دی، زه به دې
 رخصته کړم.
 _ زما سره دې څه کاردی؟
 _ بېرته مه کوه. دادی ورسېدو. هر څه به درته ووايم.
 موټروان چا ته تېلفون وکړ، یوازې یوه کلمه یې ورته وویل:
 درو رسېدو.
 د کوڅې په پای کې د یوې خونې گراج خلاص شو، موټر ورننوت.
 گراج بهرته ژر بند شو.
 موټروان نجلی تر لاسه ونيوه، کوټې ته یې ننه ایسته.
 زبیدې له دستکوله تېلفون راوایست، تېلفون یې په لاس کې
 رېږدېده، ویې ویل: زه به درنه شکایت وکړم.
 میوند سرو بنوړاوه: پښېمانه به شي.
 _ خبر یې که نه، زموږ یو خپلوان په امنیت کې لوی سړی دی. زه به
 ورته ووايم چې تا په زوره راسره زنا کړې ده.
 _ یوه شېبه صبر وکه، یو فلم به درته وښییم، فلم چې دې وکوت، بیا
 دې خپله خوښه چې هر چا ته زنگ وهي. تېلفون به هم زه درکړم چې
 کړېدې دې مصرف نه شي. زما نوم میوند دی، ورته ووايه چې میوند
 په زوره دغه کور ته راوستې یمه.
 نجلی د میوند ملگري ته وکتل چې سي ډي یې په لپ ټاپ کمپیوټر
 کې اچوله، ویې ویل: زه ستا فلمونو ته وزگار نه یم.



ميوند ملگري ته اشاره وکړه. هغه فلم چالان کړ. په کمپيوټر کې زبیده
بنکاره شوه. د معاینې پر مېز ناسته وه. دوو تورو لاسونو د هغې له
سره ټيکری ایسته کړ. په توني کړیو طلايي وينستو کې يې گوتې تېرې
کړې. د غوږونو پوڅکي يې و سولول. زبیدې سرتاو کړ، د سړي پر
لاس يې شونډې و موبنلې. سړي د زبیدې گریوان ته لاس وغځاوه، یوه
تنۍ يې خلاصه کړه. زبیدې د کمیس لمن له پتلانه راوایسته، لاندنۍ
تنۍ يې خلاصه کړه. سړي يې لاس ټينگ کړ. بیا يې ټولې تنۍ پخپله
خلاصې کړې.

فلم چې تر دې ځایه ورسېد، زبیده په گوندو شوه، موبایل يې له لاسه
ولوبد، د سونگېدا آواز يې پورته شو.

ميوند سي ډي بنده کړه، ويې ويل: دې کې ستا او د سورج ټولې
کارنامې شته. زه کولای شم دغه فلم په یوه ورځ کې ټول بازار ته
ورسوم. کېدای شي ستا وروڼو ته هم ورسېږي، زه خبریم چې د سي
ډي گانو کار و بار کوي. څنگه د داسې فلمونو شوقیان دي که نه دي؟
د زبیدې شونډې ولړزېدې، ژړا يې زور واخيست. د ميوند پایڅه يې
ټينگه کړه. په ژړا يې ورته وويل: خدای ته وگورئ، چې هرڅه راسره
کوئ، ويې کئ؛ خو فلم چا ته مه ورکوئ.

ميوند په ملنډو وويل: څنگه، بیا به دې خپلوان ته خوزنگ نه وهي؟
زبیدې هماغسې ژړل.

ميوند وويل: خير، موږ بې ناموسه نه يو، نور څه درنه نه غواړو. فقط
دومره درنه غواړم چې ته به راسره همکاري کوي.
_ څه رقم همکاري؟

_ هغه به بیا وروسته درته ووايو. خو پام دې وي چې خپله اروا دې هم
درباندې خبره نه شي. څه چې موږ درته وایو، هماغه به کوي.
ميوند خپل ملگري ته وکتل: خیر جانه! زه لارم، ته دا نجلۍ پویه که.



016 رياست

ميوند خپل مدير ته وويل: مدير صاحب! يو هندي ډاکټر دی، زه ورباندې مشکوک یم. وایم که ما ته اجازه راکړې، زه به یې وڅارم. مدير شیرین آغا د لنډې ږيرې لاندې خپله زنه وگروله، شنې سترگې یې تنگې کړې، ویې ويل: جان بیدار! ته خو پوهېږي چې زموږ د توجه محراق ISI دی.

— نو دا نور به څنگه شي؟

— وه جان بیدار! نور خو مو ټول دوستان دي. ته پوهېږي چې دغه هند، ایران، پسې راتېر شه روسیه دا ټول زموږ دولت سره ډېر ښه روابط لري. ټول تاوان د آی اس آی له خوا رارسېږي.

ميوند ولاړ شو، ویې ويل: سمه ده، څه چې ستاسو امر وي. ميوند له دفتره راووت، په دهلېز کې یې څوک په مخه رانه غی، له بلاکه ووت. په کانکرېټي نرۍ لاره د مخامخ بلاک خوا ته روان شو. څو گامه چې مخ ته لاړ شا ته یې وکتل. د بل بلاک دهلېز ته چې ورسېد، بیا یې مخ شا ته واړاوه. درېم پور ته وخوت، د رییس دفتر ته ورغی.

رییس پوښتنه وکړه: څه نوې زړې؟

— رییس صاحب! يو هندي ډاکټر مې انډيوال شوی.

— ښه شو چې رایاد دې کړي. زما يو خپلوان تور زېږی لري، د خوارکي وضع ډېره خرابه ده، موږ ويل هند ته به یې ولېږو؛ خو سفارت ویزه نه ورکوي. ته خو يو وار ورته ووايه که دا ویزه ورته واخلي.



— سفارت نو ولې ویزه نه ورکوي؟ هندوستان ته خو بیخي ډېر مریضان ځي، دوی د خپلې گټې په خاطر ویزه ورکوي. — ویلي یې دي چې دا خو خطرناکه ساري مریضي ده. په قانون کې اجازه نشته چې داسې کسان دې هندوستان ته ورننوځي. — خیر، تاسې یو ځل پاسپورټ او صحي اسناد یې ماته راکړئ، خپل زور خو به یې ووهو.

میوند زیږېدې ته زنگ وواځه: چېرته یې؟ — په دفتر کې. — غرمه چېرته سره وگورو؟ — نه پوهېږم. — دوولس بجې راوځه، دفتر نه دې یو سل گامه لرې ودرېږه. زه به درشم.

دولس نیمې بجې میوند او زیږېدې د نوي ښار پارک ته مخامخ، هرات رستوران سره له موټره کښته شول. د کبابي له څنگه تېر شول، نري شمال د کباب خوندور بوی په هوا کې خوراوه. د رستوران له وره څخه لادوه گامه شا ته وو چې د معیوبینو پر چوکۍ ناست سړي وره ته لاس وغځاوه، له خیرن شکېدلي لستوني راوتلي لاس کې یې سرچنگی اوږد اوسپنیز سیخ و، سیخ یې د وره دستگیر ته واچاوه، وریې پرانیست. میوند له جبهه لږسگون راوايست، د معیوب سړي په لاس کې یې کېښود. د سړي پر له پسې دعاوو ته یې غوږ ونه نیول، رستوران ته ورننوتل. د لوی سالون چپ لاس ته بل نسبتاً وړوکی سالون ته وردننه شول. هلته د څو مېزونو شاوخوا ته یو څو ښځې، ماشومان او سړي سره ناست وو. میوند دوی هم د یوه مېز شا ته مخامخ سره کېناستل. میوند پاسپورټ او نور کاغذونه د زیږېدې



مخې ته پر مېز باندې واچول، ويې ويل: سورج ته به وايې چې دا مې
نژدې خپل دی، دهند ويزه ورته واخله.

ميوند رييس ته ورغی. پاسپورټ يې د رييس مخې ته پر مېز باندې
کېښود. پخپله مېز ته پر نژدې چوکۍ کېناست.
رييس د پاسپورټ پاڼې واپولې، خبره يې وغوړېده، ويې ويل: ته خو
ولله چې ډېر زور ور وختې. دومره زر، په څلورو ورځو کې؟
— بس انډيوالي ده نو.

— کور دې ودان، وایم بيخي ناممکن کار دې راته وکو. پوهېږې چې
ډېرې واسطې مې ورته وکړې، يوه يې ونه منله؛ نو ده څنگه ويزه
واخيسته؟

— رييس صاحب! څه فکر کوې، څوک چې داسې ناممکن کار کولای
شي، هغه به يوازې ډاکټروي که نور څه هم؟
— آفرين، ښه شي ته دې پام شوی.

— رييس صاحب! زه مخکې هم پرې شکي وم؛ خو اوس مې وليدل چې
څنگه دهند سفیر د يوه عادي ډاکټر په خوله د خپل هېواد قانون
ماتوي؛ نو له دې نه مالو مېږي چې خامخا به تر کاسې لاندې نيم
کاسه وي.

رييس پاسپورټ پر مېز کېښود، ويې ويل: نو څه ته گوري؟ ورباندې
کار وکه.

ميوند پر چوکۍ نېغ شو، ويې ويل: رييس صاحب! زه نور د ليلو نه هم
ورته لرم چې دغه سړی به جاسوسي کوي؛ خو هغه بل مې نه پرېږدي
چې تعقيب يې کړم. راته وايي چې موږ يوازې په ISI باندې کار کوو.
— شيرين آغا يادوې؟

— هو.



- ته خو پوهېږې چې د دوی مرض بل دی. دوی اوس هم په تنظیمي
 روابطو پسې گرځي.
 - ها بله ورځ چې تاسو ته راغلی وم، همدا خبره مې درته کوله؟
 - زما د خوا درته اجازه ده. چې هرڅه دې په کار وو، د ما نه یې وغواړه.
 وایم شیرین آغا بیخي مه پې خبروه.
 - ډېره مننه، رییس صاحب. خیبر هم راسره ملگری دی. موږ ورته
 ارتباطي منبع پیدا کړې ده. زه اوس پل موندونکي او د استراق سمع
 وسایلو ته ضرورت لرم. که له خپل مدیریته یې واخلم، بیا رانه پوښتنه
 کوي چې څه یې کوي؟
 رییس د مېز پر سر تنی کپکېنله، د زنگ شرنگا پورته شوه، د دفتر
 آمر کوټې ته راننوت، ویې ویل: صاحب! امر وکړئ؟
 رییس وویل: د میوند او خیبر چې هرڅه په کار وي، ورته ورپې کئ.

مرسته

جمیل له حمید سره خبرې کولې. د دهلېز له بل سره د سورج سربنکاره
 شو. سورج پوښتنه وکړه: جمیل بایي! ولې خفه یې؟ دا څو ورځې دې
 وینم چې غمجن غوندې یې.
 جمیل غلی و.
 حمید په انگریزي ورته وویل: ورور یې په ایران کې بندي دی.
 - ولې؟
 - مالومه نه ده.
 سورج د جمیل پر اوږې لاس کېښود، ویې ویل: غم مه کوه.
 بیا یې د اسمان خوا ته اشاره وکړه: هغه خوشته هغه به درسره
 مدد وکړي.



جمیل د غرمې په ډوډۍ لگیا و چې لینا ورپسې راغله ویل یې چې
سورج غوښتی یې.

جمیل ورسره روان شو. لینا په لاره کې وویل: میوند ویلي وو چې هغه
بل به پسې اخلي، اوسه پورې خویې څه نه دي کړي.
جمیل وویل: یو څه اسناد یې ورته برابر کړي دي.
— د هغې بې شرمې تگ راتگ خولا ډېر شوي.
— ته یو څو ورځې نورې ورته گوره، هر څه به سم شي.
دواړه د سورج کوټې ته ورننوتل.

سورج وویل: ما خو درته ویل چې خدای به یوه چاره وکړي.
د جمیل رنگ وغوړېد، ویې ویل: څنگه؟
سورج وخنډل: موږ خو هسې خوشې خلک نه یو، په هر ځای کې
ملگري، یاران لرو. یو کس دی، د ایران سفیر سره پېژني.
یو ویزیت کارت یې له جیبه راوايست، جمیل ته یې ونيو: دا یې ادرس
دی. مازدیگر یو چکر ورشه.
جمیل موسک شو، کارت یې راواخيست. په کې لیکلي وو:

سید علي اصغر توکلیان
مدیر گل بنیاد امام (رح)

جمیل سورج ته لاس ورکړ، ویې ویل: ډېره مننه، کور دې ودان.
— دا څه وایې؟ چې هر خدمت وي، بنده ورته حاضر دی.

لمر د خیر خانې د غره څوکې ته نژدې شوی و، جمیل د تایمېني پروژې
په درېیم سړک کې د یوه درې منزله کور مخې ته ولاړ وو. د کور
د پوالونه د مرمر په سپینو ډبرو پوښل شوي وو. د کور د دومره لوی
او دومره لوړ و چې هر رنگه باري موټر ترې تېرېدای شو. جمیل د وره



پر زنگ گوته ټينگه کړه. د زنگ په سپيکر کې چا په فارسي ژبه وويل:
خوک؟

جميل ورته خپل نوم ونبود.

سپيکر وويل: يوه شپبه.

ور خلاص شو. ځوان هلکي راووت. ويې ويل: آغا جميل، بفرمايږئ.
په اول پور کې يې د مخامخ کوټې ور بېرته کړې، ويې ويل: حاجي آغا د
ننه دی.

حاجي آغا ورته مخامخ د يوه مېز شاته پر څرخي چوکۍ ناست و. شا
ته يې د کتابونو لويه الماری له پنډو کتابونو ډکه وه. د اکثرو کتابونو
پښتۍ ډبلې وې او عنوانونه يې په طلايي رنگه خطونو ليکل شوي
وو. د ځينو کتابونو د لس، پينځه لس جلدونو مکملې دورې هم
ايښې وې.

جميل سلام و اچاوه.

آغا پورته وکتل، د سر په اشاره يې عليک وويل. بېرته يې کتاب ته
سترگې وگڼولې. د کتاب پر پښتۍ توره لونگۍ پر سر په توره اوږده
چپنه کې د يوه سپين ږيري عکس ښکارېده.

جميل حاجي آغا ته کتل چې اوس به ورته وگوري؛ خو آغا له کتابه
سترگې نه پورته کولې.

جميل د کوټې چپ د ډوال ته وکتل. يو په يونيم گز غاليچه ورباندې
څړېدله، د افغانستان داسې نقشه په کې جوړه شوې وه چې له غزني
رانيولي تر هراته او له بلخه رانيولي تر اروزگانه پورې په کې يو
ولايت و، ورباندې ليکل شوي وو: غرستان

آغا په کتاب داسې بوخت و لکه ته چې د همدې ناول په لوستلو بوخت
يې. جميل ښي لاس ته وکتل، کوټه هم مخامخ او هم ښي لاس ته
غځېدلې وه. چار چاپېره يې له نظره تېر کړل پر کړکيو د ډوالونو په



رنگ کریمي رنگه کتوري پردې راڅرېدلې، له دېوالونو سره درې سېته کریمي رنگه کوچونه او مخې ته یې شیشه یې مېزونه دوه دانې دوولس متره د ورېښمو غالی په کوټه کې وېرې وي.

جمیل د وره له پاسه دېوالي ساعت ته وکتل، پوره پینځه لس دقیقې کېدې چې ده د کوټې دېوالونو، الماریو او پردو ته کتل؛ خو آغا ورباندې چورت هم خراب نه کړ چې څنگه راغلی یې.

جمیل د آغا مېز ته نژدې پرچوکی کېناست، دې وخت کې د حاجي آغا موبایل وشرنگېد. خو دقیقې یې په کې خبرې وکړې موبایل یې بند کړ، جمیل ته یې د ذره بیني عینکو له شا وکتل. عینکې یې لرې کړې، په کاغذي دسمال باندې یې پاکې کړې. د تورې پگړۍ لاندې د کېن غوږ څټ یې وگراوه. په ایراني وزمه فارسي یې وویل: ښه نو د دکترو سورج اشنا ته یې؟

— هو، آغا صاحب.

— ورور دې چېرته بندي دی؟

— په اصفهان کې.

— څه یې کړي دي؟

— خبر نه یم. همدومره یې راته وویل چې د اعدام خطریې شته.

— قاچاقبرو؟

— نه آغا صاحب، دا څه وايي؟ بېچاره غریبکاره سړی و.

آغا موبایل راواخیست. پوښتنه یې وکړه: ورور دې څه نومېږي؟

— اجمل.

آغا چا ته زنگ ووايه. د اجمل نوم یې ورته یاد کړ.

وروسته یې جمیل ته وویل: له درې کیلو کریستال سره نیول شوی،

شل ورځې وروسته اعدامېږي.



د اعدام خبره يې په داسې سار په انداز وکړه لکه اعدام بدل چې د
توتانو خوړل وي. خو د جميل په سترگو کې اوبنکې ډنډ شوې، ويې
ويل: آغا صاحب، باور وکه، په خدای قسم چې ورور مې داسې سړی
نه دی.

— ولله نوزه څه ووايم؟ مسافري سړی بدلوي.
جميل په ژړغوني غږ وويل: آغا صاحب! يوه لاره خو به لري؟
— ته خو پوهېږې، د ايران قانون ډېر سخت دی، د قاچاقبرو خو بيخي
مراعات نه کوي.
جميل په چوپه خوله اوبنکې تويولي. حاجي آغا تر سترگو لاندې ورته
کتل.

جميل سر راپورته کړ، په غريو نيولی غږ يې وويل: سورج ويل چې ...
تاسې ... د ايران سفير پېژنئ.
آغا وخنډل: دا د سفير مفير د وس خبره نه ده. د رهبر امر غواړي. پوه
شوي که نه؟

جميل له جيبه د شمال راوايست، اوبنکې يې ورباندې پاکې کړې.
آغا وويل: ژړا ته لا وخت شته. زه به سبا سفير وگورم. ته بيا مابنام يو
چکر راشه.

— خير يوسې آغا صاحب! څه مهال درشم.
— همدا وخت.

تر سبا مابنام په پورې اجمل څو وارې جميل ته زنگ ووايه. هر ځل يې
ورته ويل چې که دی ورته يوه چاره ونه کړي؛ نو ايرانيان به يې
اعدام کړي.

سبا مابنام قضا جميل ميوند ته زنگ ووايه.
نيم ساعت وروسته دواړه په موټر کې ناست وو.



جميل خبره پيل ڪړه: داسي شرط ٻي رات آهينسي چي پوره ڪول ٻي د هبچا په وس ڪي نه دي. ويل ٻي چي بايد يو انتحاري ورته پيدا ڪرم، ڪه نه نو ورو به مڃي اعدام شي.

— ٻنہ نو داسي؟

— بيخي ٻي لاره رانه ورڪه ڪري. نه پوهيم چي ڇه وڪم.

— تا ورته ڇه وويل؟

— هبڇ، ورته مڃي وويل چي زه ٻي نه شم پيدا ڪولي.

همدي وخت ڪي جميل ته زنگ راغي. ميوند وپوڻست: ڇوڪري؟

جميل د موبائل سڪرين ته وڪتل، ويي ويل: نمره ٻي نه ده راغلي، اجمل به وي.

دا ڄل اجمل په ٽيلفون ڪي ڊپر وڙل. ويل ٻي چي ڪه دي ٻي غم ونه ڪي؛ نو نولس ورڃي وروسته به خامخا اعدام شي.

د جميل سترگي سري اوڻتي وڃي ستوني ٻي ڊڪ و، خبري ٻي نه شوي ڪولاي؛ خو ٻيا ٻي هم اجمل دلاسا ڪري چي خامخا به يوه لاره ورته وگوري.

ميوند وويل: سبا ورشه، سري ته ووايه چي زه درته نفر پيدا ڪوم.

— زه ٻيا نفر ورته له ڪومه پيدا ڪم؟

— ته همدومره ورته ووايه، نوري په ما. هو رڻستيا، دا خبره هم ورته

وڪه چي ته ڇه ثبوت لري چي ورو مڃي خوشي ڪولي شي.

سبا سهار جميل بيا د آغا ڪورته ورغي. د ثبوت خبره ٻي ورته وڪه.

آغا په خندا وويل: غواڙي چي اجمل همدا اوس وويني؟

— همدا اوس؟

آغا خپل ساعت ته وڪتل، ويي ويل: اته بجي دي، ڪه ٻي په لسو بجو

درباندي وگورم؛ نو وبه ٻي مني؟

جميل وويل: آغا صاحب په ما ملندي مه وهئ. دا خو امڪان نه لري.



— ته نو هر شي ته په خپلو وړو سترگو مه گوره. ته يې څه کوي، وايه چې درباندي ويې گورم که نه؟
— که امکان ولري، ولي نه.

آغا توره اوږده چپنه واغوسته ويې ويل: درځه.
په انگړ کې د تورو بښښو کروزينگ موټر ته وختل. موټروان تيار پر جلوناست و. څلور وسله کسان بل لنډ کروزر ته پورته شول.
موټرونه د هوايي ډگر پر اويا متره سړک سيخ شول. آغا چا ته زنگ ووايه، ويې ويل: څلور سيټه بېزنس کلاس.
سړي ورته څه وويل.

آغا وويل: نه، نه ځنډېږو. فقط پينځه دقيقې پس ته دررسېږو.
بيا يې بل چا ته زنگ ووايه، ورته ويې ويل: شل باندي نه بجې هرات ته دررسېږو. هليکوپټر راولپړي. مطلوب کس ټاکلي ځای ته راولي.
په پنځو دقيقو کې هوايي ډگر ته ورسېدل. د دوی موټر چا تلاشي نه کړ.

څنگه چې الوتکې ته وروختل، د الوتکې وړ بند شو. آغا او يو بل ملگري يې مخته کېناستل، جميل د آغاله بل سړي سره شاته کېناست. الوتکه په هوا شوه.

الوتکه پام باندې نه بجې د هرات پر هوايي ډگر راکوزه شوه.
هلته دوه کروزينگ موټرونه ورته راغلي وو. موټرونه په چټکۍ سره غرب خوا ته روان شول. بنايسته لري په يوه دښته کې تم شول. چورلکه ورته راغله. د چورلکې پروژرود ايران دولتي نښان رسم شوی و. آغا او جميل وروختل.

پوره لس بجې چورلکه پر يوه کانکريټي ميدانگي کېناسته. دوی کېنسته شول.



جميل يې يوې کوتې ته بوت، که گوري چې د ايراني عسکرو په منځ
 کې اجمل پر چوکۍ ناست دی.
 وار له واره يې اجمل ته غېږه ورکړه.
 آغا عسکرو ته وويل: راحی، موږ تاسې به د باندې ووځو چې دوی
 سره خبرې وکړي.
 جميل له ورور څخه پوښتنه وکړه: څه کیسه ده، ته خو مې په خبره
 پوه که.
 اجمل په ژړا شو، د جميل پر اوږه يې سر کېښود. بيا يې وويل: لالا
 څنگه يې درته ووايم. گناهکار یمه. شرمېږم، لویه گناه مې کړې ده.
 _ نو څه درپېښه وه چې د قاچاق کار دې کاوه.
 _ د قاچاق خبره نه ده. لالا، شرمېږمه، څنگه يې درته ووايم.
 جميل يې پر اوږه لاس ورکېښود، ويې ويل: اوس خو راپېښه ده چې
 هره خبره وي، سپينه راته وکړه.
 _ يوې ايراني سره مې انډيوالي وه. مېړه يې تریاکي و، باري موټر يې
 درلود. هر وخت به په سفر کې و. زه په هفته کې دوه - درې وارې ورتلم.
 شپه مې ورسره تېروله. يو مازديگر يې راته زنگ ووايه چې ورشم. زه
 چې ورغلم، د کور مخې ته يې ټيکسي ودرېده. دا ورنه کوزه شوه. ما
 ته يې وويل چې له ټولېکسه يې بېگ ورسره يو سم بېگ مې راپورته
 کړ، سپک و. د بېگ زنځير ته قلف لوبدلې و. ښځې ويل چې مېړه يې
 سوغات وراستولی. کور ته يې ورننوتو. هغې سپين نري د سکشونه له
 لاسونو وکښل، د خوب پر تخت يې واچول، خپله پخلنځي ته لاړه. د
 شپې دوډۍ مو سره خوړلې وه چې يو ناڅاپه د کوتې ورپه شدت سره
 خلاص شو. پينځه شپږ تنه پوليسان کوتې ته راننوتل. د اسنادو
 پوښتنه يې رانه وکړه. ما د اقامت سند ورنېکاره کړ. ويې پوښتم چې
 هلته څه کوم؟



بښځې ورته وويل: دا مې د مېړه ملگرۍ دى.
 پوليسو وويل چې موږ به د کور تلاشي وکړو. خو دقيقې دې خوا ها
 خوا وگرځېدل، بېگ يې ولېد، ويې ويل: دا د چا دى؟
 بښځې ژر د ما خوا ته اشاره وکړه، ويې ويل: د ده.
 ما چې څومره وويل بېگ زما نه دى، ويې نه منل. د سکشونه يې
 واغوستل، د بېگ قلف يې مات کړ. په منځ کې يې کريستال و.
 زه يې بوتلم. په لابراتوار کې جوته شوه چې په بېگ باندې د بل چا د
 ګوتې نښې نشته، يوازې زما د ګوتې نښه په کې وه.
 _ جميل سوړ اسويلى وکيښ، ويې ويل: دا څه بې ناموسه خلک دي؟
 اجمل بيا په ژړا شو، ويې ويل: ما به اعدام کړي.
 جميل وويل: غم مه کوه، زه به دې را خلاص کم.
 _ څنگه؟
 _ فکر وکه، تر دې ځايه راتگ هغه هم په ايراني طياره کې څه اسانه
 خبره ده؟
 _ هو رښتيا زما خو هېر شو چې درنه پوښتنه وکم. ته څنگه دلته
 راغلې؟
 _ بس دوى رانه يو څه غوښتي دي. يوه معامله ده، سره کوو به يې.
 _ څنگه معامله؟
 _ بس ته يې څه کوي؟ دا زما کار دى. خو ګوره پام دې وي چې هېڅوک
 به نه خبر وي.
 _ دا څه وايي؟ ما ته يې يوازې له تا سره د خبرو اجازه را کړې وه، ها تا
 ته مې چې تېلفونونه کول، تېلفون د دوى و. زه هلته بيخي کوته قلبي
 يم. رښتيا دوى د مدرسو د طالبانو پوښتنه کوله چې څوک په کې
 پېژنم که نه.
 _ تا بيا ورته څه وويل: هېڅ، هغه د جنت گل زوى مې وروښود.



آغا کوټي ته راننوت. ويې ويل: څو به
په وتو کي يې جميل ته وويل: يوه خبره په ياد لره، زما زور څو به دې
ليدلی وي. که دې چا ته څه ويلې وو؛ نو ورور به دې دلته اعدام شي او
ته هلته.

جنرال طالبانو ته وسله لېږدوي
زبيدې سورج ته د اورلگيت د ډبلي په اندازه يو او سپينيز سگرېټ
لايټر ورکړ. سورج د لايټر د اخيستو پړوخت د زبيدې گوتې لمس
کړې. لايټر يې په شونډو پورې وموښه، ويې ويل: دا به تل راسره
ساتم.

ميوند په لايټر کې د استراق سمع او پل موندونکې اله پټه کړې وه.
اوس نو هغه کولی شول چې سورج په هر ځای کې وڅاري او له پينځه
سوه متره لرې څخه د هغه خبرې اترې واورې.

ماښام پل موندنکي سورج په تايمني کې ښوده. هغه د آغا په کور کې
و. ميوند سل يو نيم سل متره لرې د سړک پر غاړه خپل موټر درولی و.
د دوی خبرې يې اورېدلې.

ټولو په روسي ژبه خبرې کولې.

د سورج غږ يې واورېد: څنگه شو، سړی دې راضي کړ؟

بل غږ وويل: مالومه نه ده، لس ورځې وخت يې غوښتی.

سورج پوښتنه وکړه: لس ورځې، ډېرې نه دي؟

- موږ نو څه بېرته لرو؟ وايي ماهي چې هر وخت له اوبو ونيسي،

تازه به وي.

سورج بيا پوښتنه وکړه: څه يې ويل، چېرته به پسې وگرځي؟

- خپل کلي ته پسې ځي، زړمت ته. وايي هلته د مدرسي طالبان

ډېر دي.



_ که سړی یې پیدا نه کړ؛ نو بیا؟
 په دې منع کې د جنرال ډډه غبراپورته شو: بله لاره نه لري. ورور خو هر
 چا ته شیرین وي. څنگه آغا صاحب د غسې نه ده.
 آغا وویل: هغه خوبه وشي، اوس د وسلو خبره وکړه.
 جنرال پوښتنه وکړه: راوړې یې دي؟
 _ نه، سبا به یې پخپله راوړم.
 _ چېرته دي؟
 _ په کلینیک کې، دا ځل یې د طبي وسایلو په منع کې رالېږلې دي.
 _ څه شی دي په کې؟
 _ ډېر څه نه دي، یو څو دانې ماینونه دي، یو دوه میله راکټونه دي.
 _ راکټونه څه رقم دي، آر پی جی؟
 _ نه بابا، طیاره ویشتونکي.
 جنرال په خدا وویل: ځمکه خو مو ورته سور او رگرځولی اوس یې په
 هوا کې هم نه پرېږدئ.
 د آغا د خدا اواز هم پورته شو، ویې ویل: لوی شیطان چې پسې وانه
 خلو کله یې پرېږدو.
 جنرال وویل: زه بیا څه مهال درشم؟
 _ سبا ماسپینین.
 میوند نیم ساعت نور هم په موټر کې ناست و؛ خو د دوی نورې خبرې
 هغه د سورج خبره، د شباب او د شراب خبرې وې.
 سهار چې میوند دریس د کوټې ورپه گوته وواهه، هغه د وره شاته
 ولاړ و، کورنۍ یې په کوټ بند راځړوله، ورته ویې ویل: په دې شنه
 سهار کې؟ خیر خوبه وي؟
 میوند ورپورې کړ، ویې ویل: مهمه خبره ده.



رييس چې د خپل مېز شاته تېر شو او پر چوکۍ کېناست، ميوند د مېز په څنگ کې پر کوچ کېناست، د جنرال کيسه يې ورته وکړه. رييس دواړه لاسونه ترزنې لاندې ايښي وو، څنگلونه يې پر مېز تکیه کړي وو. مخامخ دېوال يې سترگې ښځې وې. ميوند پوښتنه وکړه: رييس صاحب، څنگه وکړو؟ رييس پر چوکۍ ښخ شو، د ډيجيټل ټيلفون غوږي يې پروته کړه، ويې ويل: يو ځل به د نظامي امنيت رييس ته خبر ورکړم. رييس هماغه خبر چې ميوند ورته راوړی و، د نظامي امنيت رييس ته ورکړ. ميوند وويل: که د دوی يو کس راسره ګډ کار وکړي؛ نو کارونه به مو اسانه شي. رييس وويل: ته د نظامي امنيت رييس ته ورشه، هلته چې ورسېږي ما ته زنګ ووهه. د نظامي امنيت رييس، فهم ته وظيفه ورکړه چې له ميوند سره دې ګډ کار وکړي. ميوند ورسره خپل معلومات شريک کړل. له هغه يې وغوښتل چې جنرال دې کلک وڅاري. جنرال نوی دفتر ته رسېدلی و چې د مېز په سر ټيلفون يې وشرنگېد، د تخنيک آمر و، ويې ويل: موټر دې ورکشاپ ته راولېږه چې چک يې کړو. جنرال وويل: لا خويې د چک کولو وخت نه دی، بله هفته يې مياشت پوره کېږي. د تخنيک آمر وويل: بله هفته به راباندې کار زيات وي ته خومې يار يې، ستا موټر خو نو سم ګورم، وایم پرزه پرزه يې درته چک کوم.



جنرال په خندا وويل: ياره منم دې. خوزه ماسپينين لږ وختي غوندي وځم.

— پروا نه کوي، تردولسو بجو پورې خلاصېږي.

فهم خپل رېنجر د جنرال د موټر څنگ ته ودراره. مستري ته يې د موټر کيلي ورکړه، ورته وېي ويل: ته د ما موټر تر ابي که چې څه خرابي خوبه نه لري، داسې ښه منډه يې وکه چې کش يې سم دی که نه؟ مستري د ده موټر وايست. فهم د جنرال د موټر د وره په رابړ کې پل موندونکی وټومبه، په گوته باندې يې ښه ټينګ کړ، څو وارې يې لاس پرې ورتېر کړ. بيا يې د استراق سمع وسيله د وره تر کاک لاندې ولگوله.

له موټره کښته شو، مخامخ د تخنيک آمر ورروان و. ټينګه غېږه يې ورته ورکړه، وېي ويل: کور دې ودان اشنا.

□□□ لمر د پغمان تر غرونو نوی پناه شوی و چې يوزېر رينجر د چهلستون د باغ قبلې خوا ته په خامه سړک کې دوې بادولې. شاته يې موټر سايکل روان و. موټر سايکل والا خپل مخ په دسمال پټ کړی و چې له دوېو څخه ځان وساتي. رېنجر د حاجي افغان د باغ تر څنگ په خامه سړک پورته خوا روان و، له څو کرلېچونو تېر شو، د قندي جومات شاته د يوه کور مخې ته ودرېد.

فهم سل گامه لرې د غره په لمن کې هديرې سره خپل موټر سايکل ودراره. تر هغه ځايه چې يې سترگو کار کاوه، قبرونه وو، ته واد د نيا ټول مړي همدلته ښخ دي. د هديرې په منځ کې د توت يوه ونه يو ځای او دوې ونې بل ځای داسې ولاړې وې لکه د گارډ پيره داران د قبرونو په منځ کې پينځه شپږ قبرونه داسې وو چې شناختې يې د بني ادم د قد په اندازه لوړې وې. شناختې د غره له ډبرې وې چې منظمې نه وې توږل



شوي. لکه نوکرانې چې خپل بادار ته لاس په نامه ولاړې وي، ډېرې هم همداسې غلې ولاړې وې. د کور ور خلاص شو، رېنجر وردننه شو.

فهیم په نبي غور کې یو شی وټومبه، د جنرال غږ یې سم وانه وربد. د باد داسې شغها وه، لکه سړی چې د بوتل په خوله کې پوکی وکړي. فهیم د یوه کور د پواله ته پناه یوړه.

په غوږي کې یې د بل سړي اواز واورېد: ((بې غمه اوسه، ملابانگ حرکت کوم. وایم سترگه به نه وي نه راختلې چې ما به چاراسیا ته رسولې وي. رښتیا انجینیر صاحب سلامونه ویل))

د جنرال غږ راغی: ((وعلیکم سلام، وایم اصلي مجاهد انجینیر صاحب دی، دې نورو خو هسې د جهاد نوم بد کړی.))

له هغې خوا یو بوډا لکړه په لاس کرار کرار رانژدې شو، فهیم ځنې پوښتنه وکړه: بابا د دې قبرونو شناختې ولې دومره جگې دي؟

بوډا په امسا باندې دوه لاسي تکیه وکړه، هڅه یې وکړه چې کړوپه ملا یې سمه کړي، فهیم ته ځیر شو، ویې ویل: نابله غوندې ښکاري.

— هو، خیر اباد ته روان یم.

— بچو، دا خود سیدانو قبرونه دي. دوی دغسې لوړې شناختې

جوړوي چې قبرونه یې د نورو خلکو غوندې نه وي. پخوا به چې یو سید وم، نو زامنو به یې د لپې په اندازه ډبره راواخیسته غونډاری به

یې ځنې جوړ کړ، بیا به یې غونډاری لوړه په شناختې باندې کېښود.

ویل یې هر وخت چې غونډاری ولوړي، نو د سیدانو له خپلخانې به یو څوک مري. موږ چې ژني وو، شیطاني به مو کوله، د سهار لمانځه

ته چې به روان شوو، یو دوه غونډاري به مو راخطا کړل. بیا به څو ورځې په سیدانو کې ویرگه و، هر یو به یې گومان کاوه چې د ده وار

به وي. اوس یې دا رواج ختم و بوله، یوازې جگې شناختې دروي. په غونډارو پسې نه گرځي.



ملا اذان وکړې. بډا بې خدای پاماني په مدار مدار د جومات خوا ته روان شو.

خلک د ماښام له جماعته راڅرځېدلي وو چې د جنرال موټر بېرته راووت.

سهار په تیاره کې له هماغه کوره یو زیل موټر راووت. باډي یې له شگو ډکه وه. هدیرې سره یوه سړي ورته لاس ونيو. لاري ودرېده.

سړي پوښتنه وکړه: پورته څي؟

موټروان وويل: راوخېڙه.

سړي موټر ته وخوت، د غوړو تش پلاستيکي سطلي یې د خپلو پښو مخې ته کېښود. ويي ويل: تردې لیلیې پورې ځم.

لاری د غره په نسبتاً هواره لمن کې چې خلک یې پدوله دښته بولي، د خیراباد د غونډیو خوا ته روانه شوه.

موټروان پوښتنه وکړه: د خوشالخان په لیلیه کې کار کوي؟

سړي وويل: هو، آسپزیم.

سړي له جیبه تسبیح راوايستې، چپ لاس یې د تسبو اړولو ته له پټو نه راوايست، شونډې یې په خوځېدو شوې، په ذکر لگیا شو. موټروان بله پوښتنه ونه کړه.

خو شېبې وروسته لاري د لیلیې د دېواله پر برابر ودرېده. فهیم ورنه کېښته شو؛ خو د لاری تر سیټ لاندې یې پل موندونکی لگولی و.

لمر لا د چهلستون د غره له سره یو نيزه پورته شوی و چې لاري بېرته راغله. د خیراباد د غونډۍ په بېخ کې یوه سپینه کرولا ولاړه وه. د مخ بانټ یې پورته و. یوه سړي په کې گوتې وهلې.

بل سړي لاری ته لاس ونيو، ويي ويل: استاده! ته خویو واردا موټر وگوره، سم دم روان و، ناڅاپه گل شو.



موټروان په ملنډو وويل: تاسې ټول د شترنگ ډرېوران یئ. له جلوه راکښته شو، د کړولا خوا ته روان شو. له شا څخه د ((ټق)) آواز راغی. شا ته یې مخ واپړاوه. میوند ورته تمانچه نیولې وه. فهیم ورته په خټ کې ټینګه لغته ورکړه. سړی پر مخې ولوېد. فهیم یې لاسونه شاته وروترل. سړی چیغه کړه. میوند یې خوله په پلن رابړ ټپې باندې بنده کړه. فهیم او میوند په دواړو موټروان له متو ونيو، د کړولا شاتني سیت کې یې ځملاوه، پښې یې هم وروترلې. میوند کړولا چالانه کړه، فهیم له لاری څخه پل موندونکی راواخیست او په منډه کړولا ته وخت.

زه یې پېژنم
جنرال لاس ترزني ناست و. ځمکې ته یې کتل.
د آغا تندې گونځې و. د مخ څړیدلې پوستکي یې په ښي لاس سولاوه.
سورج چوپتیا ماته کړه: پخوا داسې نه و شوی؟
جنرال په داسې غږ چې ته و! له ځانه سره غږېږي، وويل: دا یې اول وار دی. ما څو وارې تر جایداده وسلې رسولې دي.
آغا وغږېد: نور کله خو به هسې عادي شيان وو، مهم همدا ځل و.
جنرال سربوړاوه.

آغا وويل: پوهېږې چې په دې راکټونو باندې څومره کار شوی و. که طالبانو ته رسېدلي وای او د امریکا طیارې یې پرې ویشتلې وای؛ نو زموږ د ټولو ژوند به ورسره سم شوی و. پوهېږئ، ما ته یې د ټرانسپورټ وزارت منلې و. جنرال ته مې که نور څه نه و؛ نو یوه رتبه خو به مې ورته اخیستله.

جنرال آغا ته وکتل: آغا صاحب، موږ څو خپل کار کړی، دا خپله د طالبانو گناه ده، کار خو هغوی خراب کړی.



سورج وويل: مهمه دا ده چې ارتباطي کس څنگه ونيول شو؟
جنرال وويل: زما ارتباطي کس طالبانو ته رسېدلی و، په چاراسيا کې
يې وسلې ورسپارلې وې، بېرته چې راته تېلفون يې راته وکو چې دا
دی ما خپل کار وکو. په لاره کې یو دم تری تم شو. ته وا ځمکه چاوده
شوه، دی په کې غیب شو.

آغا وويل: مهمه دا ده چې سړی له دې خوا تعقيب شوی که له هغې
خوا؟

جنرال ځواب ورکړ: زه مطمئن یم چې له هغې خوا تعقيب شوی.
آغا وغږېد: دومره اطمینان څنگه لرې؟

سورج وويل: زه خو په دې ډارېم چې څوک مو ونه څاري. په دې ډاډه
یې چې دغه کور امن دی؟

آغا د خپل کور امنیتي مسوول راوغوښت. ورته وېي ويل چې امنیتي
کامرې دې په ځیر وگوري.

هغه وويل: نور څه نشته؛ خو دوه درې سوه متره لرې یوه سپینه کرولا
ولاړه ده، یو یونیم ساعت کېږي چې هماغلته ولاړه ده.

آغا وويل: ته پخپله ورشه، وېي گوره چې څوک دي، څه کوي؟
میوند د موټر په هینداره کې سرف موټر ولید چې د آغا له کوره
راووت او دده خوا ته روان شو.

خیبر ته یې زنگ وواځه.

سرف د کرولا څنگ ته ودرېد. د آغا سړي له موټره کښته شول.

میوند د موټر شیشه کښته کړې وه، په تېلفون کې یې په پارسي
وويل: وروره زه خو ستا نوکر نه یم، یو ساعت کېږي چې درته ولاړ یم،
ولې نه راځي؟

یوه شېبه یې د بل لوري خبرو ته غوږ ونيو، بیا یې وويل: ته عجب
سړی یې، پیسې زما درباندي دي او نڅرې ته کوي.



بیا یی دهغی خوا خبرو ته غبرونیو.
 ویی ویل: زه نور درته نه شم دریدلی، زه لایم، بیا به گورو سره.
 تېلفون یی بند کړ. د آغا سړي په ایراني ډوله پارسي وپوښت: آغا!
 خیریت خو به وي؟ موټر دې ولې دلته درولی؟
 میوند دې خوا ها خوا وکتل، ویی ویل: دلته خود منع پارکینګ
 علامه نشته.

— د خلکو کورونه خوشته.
 — نو څه؟ زه خود سړک په غاړه ولاړ یم.
 دې وخت کې سورج راوړسېد، خپل موټر یی ودراره. ویی ویل: او هو
 فرید جان! دلته څه کوي؟
 — هېڅ، یو معامله دار ته مې ولاړ وم. ویلي یی وو چې پیسې درته
 راوړم. یو ساعت کېږي چې ولاړ یم، درک یی نشته. اوس نو ځم د کور
 خوا ته. ته چېرته روان یی؟
 — زه دغسې په لاره تېرېدم چې ته مې ولېدې. دا خلک څوک دي؟
 خیریت خو به وي؟
 میوند وویل: نه یی پېژنم، وایي موټر دې ولې دلته درولی. د چا
 بایگاردان به وي.
 د سرف له منځه چا غبر وکړ: راضي چې لاړ شو.
 د آغا کسان موټر ته وختل.
 میوند له سورج سره مخه ښه وکړه.



ځانمرگی

منصور ته عجیبه غم جوړ و. په ورځ کې به یې درې ساعته د تجوید درسونه ویل؛ خو نه د کوچنیوالي د وختونو په شان چې ملا صاحب به په هرې غلطۍ په لښته واهه اوس چانه واهه؛ خودح، ع، ص او د نورو عربي تورو سم تلفظ یې کولمې خولې ته راوستلې چې په مدرسو کې ویل کېږي، د هغو کتابونو نومونه یې په یو شواخون زده کړل.

دی به پخوا هم اکثره وخت د وظیفې لپاره له خیبر سره د کابل شاوخوا ولسوالیو ته ته؛ نوموتۍ ږیره یې له پخوا وه. په دې څو هفتو کې یې بیا بیخي گوتې په کې ونه وهلې، سمه دمه طالبي ږیره یې شوې وه. د سترگو تورول یې بیا په کور کې له خپلې ادې زده کول، لا به یې سلايي سترگو ته نه وه رسېدلې چې ده به سترگې داسې بندې کړې چې ته وا ایلقي سربین دې پرې وهلي دي. ایله یې اوس سر خلاص شو چې ښځې هم ډېر کمالونه لري. په څو جوماتونو کې وگرځېد؛ خو ملايان یې عصري شوي وو، مسواک یې نه وهل، ټولو د غاښو برسونه کارول. چا ورته د یکه توت جومات وښود. دوه مازدیگري هلته لاړ او مسواک وهل یې زده کړل. د مسواک سرنو لکه خطاطان چې په تېرې چرې د نۍ سر جوړوي، دا هم هماغسې په هنر سره سپینول او رینښکی رینښکی کول غواړي.

منصور د وزیر اکبر خان د لین په موټر کې سپور و او مسواک یې واهه چې څنگ ته یې ناست سړي ورته وویل: وروره، مسواک خو ډېر ښه شی دی. ته پوهېږې اوس په عربستان کې ورباندې تحقیق شوی دی، وایي په مسواک کې فلورین ډېر دی، دا فلورین چې دی د غاښونو مینا ته ډېره ګټه لري.



منصور سړي ته وروکتل چې پولادي رنگه دريشي يې اغوستې او نيکتايي يې هم تړلې ده. پوښتنه يې وکړه: ته ډاکټري؟
سړي وويل: نه زه په اسلامياتو کې له الازهره دکتورالرم.
منصور ښه په شد و مد وويل: ماشاء الله ماشاء الله.
سړي وويل: خويوه خبره درته کوم دا سمه ده چې مسواک ښه شی دی،
خو دا زموږ طريقه د استعمال يې سمه نه ده.
منصور وويل: څنگه؟

— ته وگوره مسواک دې په غاښونو وهي بيا يې په جيب کې اچوي. په جيب کې دې سل نور شيان پراته وي، سل رقمه ميکروب په کې وي. دغه دوړې وگوره، دا خو ټول ميکروب دي، دا په مسواک باندې کينې او ته يې بېرته په خوله کې وهي.
منصور وويل: نو چاره يې څه ده؟

سړي لنډه خدا وکړه، ويې ويل: زوروره، اسانه ده، په يو پلاستيک کې يې کېږده، يو پوښ — موښ ورته پيدا کړه، بس له جرايمه يې وساته.

د منصور بل غم د نومونوزده کول وو. ده بايد د جمیل د ټولې خپلخانې نومونه زده کړي وای. د هغه د وروڼو، ترونو، ماماگانو او د هغو د زامنو عکسونه يې خوځو واري وکتل. د هر چا په عکس باندې يې نوم ليکلی و. د هر يوه په باره کې يې معلومات ياد کړل چې څه کار کوي؟ چېرې اوسي؟

په دې پلان کې جنت گل د ده پلار و، هغه په حزب اسلامي کې سرگروپ و، پر زرمتم باندې د شورويانو په حمله کې شهيد شوی و. منصور هاغه مهال لا د دوو کالو و. وروسته د ده نيکه واني ته تللی و، هغه همدا يوزوی درلود، خو کاله وروسته پخپله په ملاريا باندې ساه ورکړه. د منصور مور بيا محرقې ووژله. دی په وړوکتوب کې



مدرسې ته لاړ، مدرسه يې ختمه کړې وه، خو لا هم هماغلته اوسېده، له منتظم سره يې په کارونو کې مرسته کوله. جميل ورپسې ورغی او د جهاد بلنه يې ورکړه. دا هغه پلان و چې خيبر او ميوند جوړ کړی و. منصور لوی امتحان په منځ کې لاره، د آغا صاحب امتحان. هفته چې پوره شوه، له جميل سره د آغا کور ته لاړ. جميل آغا ته وويل: دا سړی منصور نومېږي، راغلی چې جهاد وکړي. آغا له منصور څخه پوښتنه وکړه: ته ولې جهاد کوي؟ منصور داسې ږډ ږډ ورته وکتل چې ته واده هغه په خبرو يې بيخي سر نه خلاصېږي. آغا خپله خبره بيا وکړه. منصور بيا څه ونه ويل. جميل د آغا خبره ورته په پښتو وکړه. منصور وويل: مړه، جهاد راباندې خدای فرض کړی. زه د يهودو نصارا ختمول غواړم. آغا جميل ته وکتل: په فارسي نه پوهېږي؟ جميل سرونه راوړه. آغا وويل: ورته ووايه چې جهاد خو قرباني غواړي. منصور ځواب ورکړ: جی، زه د خپل سر نه تېریم. آغا د منصور تورو کړيو سترگو ته نېغ وکتل، ويې ويل: که ستا مرگ په کې حتمي وي، نو بيا؟ — مړه ورته ووايه چې دنيا لکه بازار دی. سړی چې بازار ته ځي، خپله سودا په کې کوي، بيا ترې ځي. زه دې بازار ته په شهادت پسې راغلی یم. زموږ اصلي کور آخرت دی، ما سره د آخرت غم دی. د ژوند پروا مې نشته. آغا خپلې عينکې پر پوزې سمې کړې، ويې ويل: شهادت خو مېرانه غواړي.



— نه جي، اسلامي جذبه غواړي. پلار مې په روسانو باندې ځان شهيد کړی، زه خو هم د هغه زوی يم.
آغا و موسل: آفرين.

هغه يې بلې کوټې ته واستاوه. جميل يې وپوښت: سړی دې له کومه پيدا کړ؟

— زموږ تربرور دی، پلار يې په جهاد کې شهيد شوی، د موره يو زوی دی. په پاکستان کې يې مدرسه ويلي. زه هلته پسې ولاړم. قسمت مې ښه و، دی پخپله تيار جهاد ته ناست و. بس همدې ته معطل و چې يو څوک ورته لاره وښيي.
— پښېمانېږي خو به نه؟

— نه بابا، ما يې غوږونه داسې پرسولي، د حکومت دومره بد مې ورته ويلي چې اوس هر څه ورباندې کولای شو.
— تا ويل چې د پلار يو ازينی زوی دی؟

— هو، آغا صاحب! ده په مرگ کې زما گټه هم ده. دوی ډېر جايداد لري، که مړ شي؛ نو ټولې ځمکې به يې موږ ته راپاتې شي.

آغا و خندل: ښه نو داسې، ته په جهاد کې هم خپله گټه غواړې؟
آغا له ترجمان سره منصور ته راغی. لپ ټاپ کمپيوټر يې خلاص کړ. له منصور څخه يې د کورنۍ په باب پوښتنې وکړې. د منصور هر ځواب چې به يې اورېده، بيا به څو شيبې په کمپيوټر کې سترگې ښځې کړې. سوال ځواب چې خلاص شو، آغا ورته وويل: سبا به دې هرات ته واستوم، د جهاد درسونه به هلته درياندې ووايو.



ضرب علي ضربه ورکوي
 فرید په دوکان کې ناست و چې یو سړی ورغی. سړی وویل: د فرید
 دوکان همدا دی؟
 فرید ځواب ورکړ: امر وکه.
 _ له فرید سره مې کار دی.
 _ زه پخپله فرید یم، څه خدمت وکړم؟
 سړی په دوکان کې ټول ناست کسان له نظره تېر کړل، بیا یې وویل: نه
 هغه بل فرید، د ډاکټر سورج ملگری، زه ډاکټر سورج رالېږلی یم.
 د دوکان منشي خبرو ته خوله جوړوله چې فرید ژر وویل: ښه، ښه، موږ
 دوه فریدان یو. شریک مې هم فرید نومېږي. اوس د باندې تللی. زه به
 یې راوغواړم.
 په دوکان کې ناستو کسانو فرید ته وکتل، بیا یې یو بل ته سره وکتل
 خو چا غږ ونه کړ.
 فرید میوند ته زنگ وواژه. سړی د چایو دویم گېلاس نیم کړی و چې
 میوند راوړسېد. څنگه چې د میوند سترگې په هغه باندې ولگېدې،
 غېږه یې ورته خلاصه کړه، په لوړ آواز یې وویل: انډیواله، ته!
 اوږده شېبه یې یو بل سره په غېږ کې ونیول.
 میوند فرید ته وویل: دی ضرب علي نومېږي. موږ پخوا سره همکار
 وو. څه ښه وختونه وو، هزاره و پښتون و تاجک راکې نه وو، ټول لکه
 وروڼه وو.
 فرید وویل: د ډاکټر نجیب وختونه یادوي؟
 _ هو، زه او ضرب علي دواړه په لسم ریاست کې وو. ده تخلص
 دوستدار دی خو ټولو ملگرو انډیوال باله. دی د دوشي، زه د مشرقي،
 یوازي زه نه وم، وایم دی د ټولو انډیوال و.



فرید وویل: نو ستا نوم یې څنگه نه دی زده؟ ده خو ویل چې له فرید سره یې کار دی.

میوند ضرب علي ته وکتل.

ضرب علي په سترگو کې ورته اشاره وکړه، وېې ویل: کیسه اوږده ده، زه و ته به سره د باندې ووځو.

ضرب علي خپله کیسه ورته وکړه. دی د تنظیمي جگړو په سر کې کراچۍ ته او بیا ایران ته تللی و. په موقت اداره کې بېرته له فامیل سره کابل ته راغلی و. د ملي امنیت ریاست ته تللی و چې بېرته مقرر شي، خو چانه و مقرر کړی. دوه درې کاله یې په یوه دوکان کې منشي توب کړی و. وروسته په بنیاد امام کې د لوژستیک امر مقرر شوی و. وروسته چې حاجي آغا ته ده صداقت ښکاره شوی و، د سابقې پوښتنه یې کړې وه. چا ورته ویلي وو، دی پخوانی نظامي دی. بیا نو حاجي آغا د موسسې امنیتي چارې ورسپارلې وې.

هاغه ورځ چې میوند د حاجي آغا کور ته نژدې په موټر کې ناست و او بیا یو څو کسان ورغلل چې ولې یې موټر هلته درولی، ضرب علي هم د آغا له کسانو سره په سرف موټر کې و. میوند یې لیدلی او پېژندلی و خو غږ یې نه و کړی. وروسته سورج ده ته د میوند ادرس ورکړی و چې په قوای مرکز کې یې دوکان دی او فرید نومېږي.

ضرب علي خپله کیسه خلاصه کړه او میوند ته یې وویل: اوس نو ته ووايه، تا هلته څه کول او ولې دې سورج ته خپل نوم فرید ښییلی دی؟ میوند وویل: ته خو مې زوړ یار یې، نه پوهېږم په دې جنگونو کې به ستا مفکوره بدله شوې وي او که اوس هم هماغه پخوانی سړی یې؟

ضرب علي وویل: زه هماغه انډیوال یم او هماغه مفکوره.

میوند ترڅه موسکا وکړه، وېې ویل: پوهېږې، یوه ورځ مې هغه خالد ولید، ستا به په یاد وي چې پخوا به یې په کارمل باندې سرور کاوه،



هغه دواښته پرچمي چې يې بولي، پخوا هغسې و خو اوس يې د موټر په بڼه باندې د پکول خپلو عکسونه لگولي دي. اوس هره گړۍ «آمر صاحب» يادوي.

خالد غوندي کسان ډېر دي چې وروسته يې تنظيمي سابقې راوايستې، اوس هريو د څوارلس کلن جهاد دعوې کوي. نوريي څه کوي چې هغه ستا يو وطندار نه و، هغه شاعر چې و.

— بڼه، بڼه، ته ودرې داسې بڼه نوم يې و. جهش، مرتضی جهش يادوي. ياره عجب انقلابي شعرونه به يې ويل، ها د برېښف په وير چې يې اوږده قصيده ويلې وه.

— پوهېږې، هغه بيا وروسته د يوه تنظيم وياند شو. خاص د تنظيم له مشر سره يې ناسته ولاړه وه. د تنظيمي جگړو پر مهال به يې له بي بي سي سره مرکې کولې چې نن مو دا ځای ونيو، د پلانکي تنظيم دومره کسان مو ووژل.

ضرب علي د ميوند خبره ورپرې کړه: نه بابا! دا څه وايي؟
ميوند ورته وموسېد: ما چې تانه پوښتنه وکړه چې اوس هم په هماغه مفکوره يې که نه، خو همدا يې وجه وه. اوس داسې کسان ډېر دي چې ځان ته روشنفکر وايي خو په متعصبو قومي تنظيمونو پسې منډې وهي.

ضرب علي وويل: ما خو پخوا هم ويل چې زه نور هېڅوک نه يم، يوازې افغان يم، اوس يې هم درته وايم چې څو پورې ژوندی يم، افغان به يم.

ميوند ورته غېږه ورکړه، ويې ويل: افسوس چې تا غوندي وطنپال خلک اوس ډېر کم پيدا کېږي. اوس ملک له جاسوسانو ډک دی. په ډاکټر سورج باندې مې شک و، ځکه مې ځان ورته د دې دوکان مالک ښودلی.



ضرب علي وويل: څه اسناد دې پيدا کړي که يوازې شک دی. ميووند په بنۍ پښه باندې پر ځمکه کړبښې وایستلې ويې وويل: شک مې ځکه ورباندې راغی چې ډېره بېکاره نسخه يې راته ليکلې وه، خالي د معدې تکليف ته او ولس قلمه دوا، بل ډاکتر ته مې چې بېکاره کړه، هغه وويل چې ډاکتر خو داسې نسخه نه لیکي.

- ډاکتران خو هسې له يو بل سره رخه لري.

- نه، يوازې دا خبره نه ده. يو وځيم ناروغ يې نه دی رغولی، ټول ځنې مړه شوي دي. په دولتي روغتون کې يې ډېرې دوسيې ساتل شوي خو حکومت حکومت نه دی. نو زه په دې شکي يم چې هسې به د ډاکتر په نوم راغلی وي خو په اصل کې به جاسوس وي.

ضرب علي اسويلی وکينښ، ويې وويل: چې رښتيا شي زه هم د حاجي آغا او د «بنیاد امام» په ځينو کارونو يو څه شکي شوی وم. خبریه موسسه او دومره کش وفش سره نه جوړېږي. پوهېږي، دومره لوی سلاح کوټ لري چې ته وادا خبریه موسسه نه ده، عسکري فرقه ده. ډاکتر سورج ژر ژر حاجي آغا ته راځي، اکثره وختونه يو جنرال هم ورسره وي. دوی چې راشي بيا هېڅ څوک کوټې ته نه ورپرېږدي. د راز سپر يې د کور ساتونکی دی.

- ته يې هر وخت په کور کې يې؟

- نه، زه خود بنياد د امنيت مسوول يم، سورج او جنرال هم ورته راځي. د کلينیک يوه ډيپو ده، کيلي يې يوازې له آغا سره ده. څو ورځې مخکې يې د جنرال رينجر موټر د ډيپو له وره سره ودراره، زه يې له څنگه تېرېدم چې آغا راباندې چيغه کړه «دلته څه کوي، ورشه پيره داران دي وڅاره» آغا هېڅکله په دې لهجه راسره نه و غږېدلی. هماغلته راته شک پيدا شو چې کوم پټ کار کوي.

ميووند وويل: چې داسې ده نو ما ته غورځه.



د سورج، جنرال او آغا کیسه یې ورته وکړه. بیایې وویل: ملگریه، زه ستا همکارۍ ته ضرورت لرم. که غواړې چې رسمي کار وکړې نو زه به خپل رییس ته ووايم چې په مخفي کارمندانو کې دې ونيسي. ضرب علي وویل: حاجي آغا نن ستا عکس په موبایل کې راکړ، ویې ویل چې «فرید نوید شرکت ته ورشه، وگوره چې د شرکت مالک همدغه سړی دی که نه؟» آغا ویل چې «موږ ورسره د موبایلو او بېټریو قرار داد کوو.»

میوند وویل: څنگه؟ اوس دوکاندار یم که نه یم؟ ضرب علي له میوند سره جوړه وخنډل، ویې ویل: دوکانداري خو دې په هماغه ورځ راته معلومه شوه چې د حاجي آغا له کور سره دې په موټر کې دوکانداري کوله، خو گوره، احتیاط کوه، ممکن بل څوک هم راولېږي.

د روسیې په سفارت کې د شپې نه بجې جنرال په خپل شخصي موټر کې د روسیې سفارت ته ورسېد. د آغا کروزیڼګ او د سورج کورولا موټر په پارکینګ کې ولاړ وو.

دی چې سالون ته ورننوت، آغا خپله توره پگړۍ د تروې ټنډې له پاسه کېښوده. دا واریې پگړۍ د نور کله غونډې په ګوتو سمه نه کړه. قلم، تسبیح، د یادښت کتابچه او د پیسو بکسه یې د مېز له سره پورته کړل او د تورې اوږدې چینې په جیبونو کې یې تخته کړل.

جنرال سفیر ته وکتل، مخ یې سور او بنسټی و، خولې پرې راماتې وې. جنرال په روسي ژبه په ټوکو وویل: اوس نو لکه چې په موږ اعتبار نه لرئ چې آغا صاحب مو تلاشی ته درولی؟



سفیر و غرېد: د تلاشی خبره نه ده. هغه راکتونه چې مو له لاسه ووتل، عادي شيان نه وو. پوره دوه کاله مو په دې پلان باندې کار کړی و.

سورج وويل: اورېدلي مې دي چې دا ترستنګر هم ښه وو؟

سفیر چيغه کړه: ستنګر مه رايادوه، د سپي زو! ستنګر، ستنګر، زموږ ماته د همدې ستنګر د لاسه وه. دا لعنتي شی مه رايادوه.

جنرال په جينګه خوله وويل: سفیر صاحب! ستاسو خپله مقوله ده، د لېنين وينا ده که نه، وايي: څوک چې کار کوي، تېروتنه به هم کوي.

سفیر بيا چيغه کړه: يوازې زموږ متلونه مه زده کوئ، نور څه هم شته چې بايد زده يې کړئ.

جنرال په موسکا وويل: صاحب! ريښتيا خبره کوئ. که تاسو پر راکتونو د چين مارک نه وای وهلی، اوس به مو بيا د امريکا دښمني ګټلې وه.

سفیر لکه د جنرال خبره چې يې بيخي اورېدلې نه وي، په تونده لهجه يې وويل: موږ يقين لرو چې څوک مو څاري. د هند او ايران سفيران هم راسره يوه خوله دي. موږ به ستاسو موټرې او بدنونه وپلټو چې د استراق سمع کومه دستگاه خو به په کې نه وي؟

د ډاکټر سورج وار راورسېد. جېبونه يې پر مېز تش کړل. خپله دی له مېزه يو ګام شاته ودرېد. يوه سور مخي د تلاشی د ډنډې په څېر ماشين ده له سره تر پښو پورې له مخ، خټ او دوړاو خواوو تېر کړ. بيا يې هماغه شی پر مېز د پرتو شيانو پر سر ورتېر کړ. د ماشين سور څراغ ولګېد. سورج وويل: دا امکان نه لري.

سفیر وويل: په استخباراتو کې نا ممکن نشته، احمقه!

تلاشی والاد مېز له سره يو يو شی د ماشين له مخې تېر کړ، لايټر چې يې تېراوه، بيا سور څراغ ولګېد.



پېچکش يې راواخيست، لايتر يې خلاص کړ، د استراق سمع او پل
 موندونکې دستگاه يې ورنه راوايسته.
 سورج په زوږه وويل: د سپي لورې هېڅ مې گومان نه کاوه.
 جنرال وپوښته چا درکړی و؟
 سورج په رېږدېدلي غږ وويل: زبيدې.
 سفير پوښتنه وکړه: زبيده لا څوک ده؟
 سورج بې له دې چې سفير ته وروگوري، لکه له ځانه سره چې وگړېږي،
 وويل: انډيواله مې ده.
 سفير په ملنډو وويل: ارامونيه! چې داسې کارونو ته دې شوق کېږي؛
 نو ولې ما ته نه وايي؟ په دې مردارخورو افغانانو کې دې څه ليدلي
 دي. دلته راشه چې ماسکويچې درباندي ووهم، د سپي زو.
 جنرال يې ترسورج لا سخت وپلټه؛ خو هېڅ يې ونه موندل.
 په موټرو کې هم څه نه وو.
 سفير جنرال ته وويل: عسکري موټر دې چېرې دی؟
 جنرال وويل: هغه خود شپې د وزارت په پارک کې دروي.
 _ سبا ما زديگر به سړی له ماشين سره کور ته درولېږم. موټر به دې تر
 ما بڼامه نه لېږي. سړی به دې يونيفورم هم وپلټي.
 جنرال وويل: بې غمه اوسه، زه داسې سست سړی نه يم. که د نورو
 سترگې دوې وي، زما څلور دي.
 سفير وويل: ستا د څلورو سترگو برکت و چې راکټونه يې درنه ونيول.
 سترگې يې څلور دي؟!
 آغا وغږېد: ټول پلان مو د دې فاحشې له لاسه خراب شوی.

سبا سورج د زبيدې ټېلفون ته زنگ وواژه. ټېلفون يې بند و. د
 موسسې دفتر ته يې ورغی. چا ورته وويل چې سهار وختي يې ټېلفون



کړی و، موریې مریضه ده، پاکستان ته یې بیایي. د یوې هفتې رخصتي یې اخیستې ده.

روغتون ته چې ورغی، جمیل یې وروغوښت. لینا ته یې وویل: ته یوه شبېه د باندې ووځه.

جمیل نه یې پوښتنه وکړه: د ورور کار دې څنگه شو؟

— یو څه تمه ورته شته، گوندي راخلاص به شي.

— څنگه؟

— نه پوهېږم، هغه ستا ملګري د ایران له سفیر سره غږېدلی، وایي راخوشې به یې کي.

— په بدل کې یې درنه څه غواړي؟

— هېڅ، ما ته یې همدومره وویل چې ډاکټر سورج مې ملګری دی، د هغه په مخ به دا کار وکړم.

د سورج رنګ وغوړېد. ویې ویل: ګوره چې بل چا ته د آغا خبره ونه کړې. خدای دې ورسره ښه وکړي، له تا سره احسان کوي؛ خو که نور خلک خبر شي، بیا سل خبرې نورې په کې راباسي.

جمیل وویل: دا څه وایې ډاکټر صاحب؟ زه خو ستا او د آغا د احسان پورې یم. وایم بې غمه اوسه.

هغه چې ووت، سورج آغا ته زنگ وواځه، ورته ویې ویل: چورت مه وهه، سړی خورا پوخ دی. ان ما ته یې حال ونه وایه. بې غمه اوسه چې ما ته یې ونه ویل، هېچا ته به یې نه وایي.

سورج پراتمه ورځ بیا زیږېدې ته تېلفون وکړ، موبایل یې بند و. د موسسې دفتر ته یې ورغی. زیږېدې دفتر ته خبر ورکړی و چې د مور مریضې یې اوږده شوې، میاشت به تېروي.



شیرین آغا شک کوي
دوه ورځې مخکې د کابل په شهر نو کې د هنديانو په مېلمستون
باندې ځانمرگی او وسله وال برید شوی و. اوه تنه په کې وژل شوي او
لس دوولس تنه ټپيان وو. شیرین آغا ته د هند سفیر شکایت کړی و
چې هسې زموږ ډاکتران څارئ؛ خو ترهگر مو پرې ایښي دي چې پر
موږ باندې حملې وکړي. د سورج خبره یې ورته کړې وه چې په لایتړ
کې یې پل موندونکی پیدا شوی دی.

ده د کشفې وسایلو مسوول ورغوښتی و. له هغه یې پوښتنه کړې وه
چې څا خوبه ده له اجازې پرته پل موندونکی یا د استراق سمع
شیان ور نه وي اخیستي. هغه لنډ ورته ویلي وو چې نه.

د شیرین آغا چورت خراب و. پر میوند یې شک و. میوند دوه درې
میاشتې پخوا لا ورته ویلي وو چې پر یوه هندي ډاکتر باندې
مشکوک دی. خو بیا یې په دې اړه څه نه وو ویلي. که دا کار د میوند
وي؛ نو پل موندونکی به یې له څا اخیستی وي؟ هغه خوله مدیریته
پل موندونکی نه دی اخیستی؛ نو دا به څوک وي چې سورج ته یې
لومه ایښې وه؟

له نورو ادارو یې هم معلومات وکړل، د زبیدې په نامه ایجنټ په هېڅ
اداره کې چا نه پېژندله. نو هغې به پل موندونکی او د استراق سمع
د ستګاه له څا څخه اخیستی وي؟

دا کار به د څا وي؟ بیا یې میوند وروغوښت. ویې ویل: وه جان بیادر،
ته لکه چې اوس هم په روسانو پسې یې؟

— نه، دا خبره دې څنگه وکړه؟

— بېګاه نه بجې مې د روسیې له سفارت سره ولیدې.

— چېرته؟

— د روسیې سفارت ته نژدې.



- گوره مدير صاحب! هلته خو يوازي د روسيې سفارت نه دي. لږ وړاندې قبلې خوا ته استقلال روغتون دي. هلته مې مريضان لرل. بيا كه كوم څه واي؛ نو گزارش خو به مې تا ته دركاوه. - گزارشونه دې هم چندان دقيق نه وي. وږمه ورځ د هنديانو په مېلمستون باندې حمله وشوه. هېچا يې راپور نه و راكړي. - ولې، ما خو وار په وار گزارشونه دركړي دي. دا خو د منبع غلط راپور و چې ټول يې وغولولو. موږ ته يې ويلي وو چې د امريكا په سفارت به حمله كوي. زموږ ټوله توجه هغې خوا ته وه؛ خو دوى راغلل شهر نو ته په مېلمستون يې بريد وكړ.

- جان بيار، نو تا څنگه د داسې منبع په راپور باندې اعتماد كاوه؟ - بله لاره نه لرو. ته وايې چې طالبان به استخبارات نه لري؟ دوى په اول سر كې خپلو كسانو ته هره خبره رښتيا رښتيا كوي؛ نو موږ ته هم ټول راپورونه هماغسې دقيق رارسېږي؛ خو د حملې وخت چې رانژدې شي بيا خپلو نژدې ملگرو ته هم غلطه وينا كوي. دوى په هېچا اعتبار نه كوي. خپله ځانمرغي ته ايله هغه وخت پته لگېږي چې د حملې وخت رارسېدلى چې د نشې پيچكارۍ ورته لگوي. لا د حملې ځاى هم نه وي ورمالوم.

شيرين آغا سور او بنستى و، ويې ويل: زه كراچي وان نه يم. ميوند په سره سينه وويل: ما نه دي ويلي چې ته مسلکي نه يې. هسې مې ستا د پوښتنې ځواب دركړي.

بنه شېبه دواړه غلي وو، بيا شيرين آغا په پسته ژبه وويل: رښتيا يو وختې تا ويلي وو چې په كوم هندي ډاكټر باندې دې شك دي.

- څه يې كوي؟ هسې يو شك و. بيا خو تاراته وويل چې زموږ د كار ساحه نه ده. نن مې زړه ورباندې بد شو. بېچاره گان دلته د خدمت د



پاره راغلي دي. ته وگوره په دې مېلمستون کې دا ټول ډاکتران وو چې تېاه شول.

د ميوند خبرو شيرين آغا لا چورتي کړ، له ځانه سره يې وويل: اوس به سفير ته څه ځواب ورکړم. ورته څه ووايم چې چا د ډاکتر سورج په لايتر کې پل موندونکی اېښی و؟ دا څوک دی چې هغه څاري؟

تر جنرال خو ته ښه يې په «کابل ډيلي» روغتون کې ډاکتران په لوی دهلېز کې پر چوکیو ناست وو، چا ټلويزيون ته کتل، هندي ډاکترانو د شيدو چای سپړول، ډاکتر حميد له جميل سره له نورو لرې گوښه کې ناست وو. جميل وويل: اعلانونو هم فايده ونه کړه.

له کړکۍ يې د باندې وکتل، په پارکينگ کې يوازې او اته موټرونه ولاړ وو چې دوه يې امبولانس وو. ويې ويل: پخوا به په پارکينگ کې ځای نه و، اوس يوازې د پرسونل موټرونه په کې ولاړ دي. نن مې ايله دوه ايکسري گانې اخيستي.

حميد وويل: داسې پروفيسران چې راسره وي نو همدا به مود روغتون حال وي. دا دې دغه مياشت هم په پوره کېدو دی، لا مود تېرې معاش نه دی اخيستی.

د رييس سکرټره راغله، ويې ويل: رييس صاحب غوښتي يی. ډاکتر سورج چابک پاڅېد خو نور شواړ شواړ روان شول. رييس پوښتنه وکړه: څه وکړو چې کار و بار مو بېرته ښه شي؟ ډاکتر سورج وويل: بايد صحي کمپونه جوړ کړو، يوه ورځ يو ځای بله ورځ به بل ځای خلک وړيا تداوي کړو چې داسې وکړو نو خلک به راسره اشنا شي او نور به پخپله راځي.



ده دعوا كوله چې دغه تجربه يې د هند په لويو روغتونونو كې زده كړې ده.

رييس ورسره ومنل چې هره جمعه دې صحي ټيم يوې خوا ته ولېږي. اوله جمعه د بگرام وارو. سهار وختي دوه هندي او درې وطني ډاکتران، دوه ترجمانان، درملتون والا او څو نور د رسيپشن او اداري کارکوونکي له يوه امبولانس او دوه ټونس موټرونو سره روان شول. د غلام علي په بازار کې يې د ډکې ويالې تر څنگ د خپرولو (پنجه چنار) تر سيوري لاندې وړول. مېزونه او چوکۍ يې واوښلې، د معاینې د مېزونو شاوخوا يې سپينې درېږدې ودرولې، اداري کسانو د کمپ شاوخوا ته لوی لوی بېرونه ولگول.

ورپا درملنه د هندي پروفيسرانو له خوا

ستاسو روغتيا زموږ هيله

کابل ډيلي روغتون د وطنوالو ريښتيني خدمتگار

تر غرمې پورې جوپه جوپه مريضان راتلل. ډاکترانو به ځينو ته دوا او ډېرو ته د روغتون کارتونه ورکول چې تاسې بيا کابل ته راشئ چې معاینات درته وکړو. په کارتونو باندې د ((شل فيصده تخفيف)) عبارت په سره ليکه ليکل شوی و.

غرمې مهال د روغتون رييس په لکسيس موټر کې ورپسې د باډيگاردانو دوه لنډه کروزونونه او د پوليسو دوه شنه رېنجرونه راوړسېدل. وسله وال باډيگاردان د سترگو په رپ کې گوتې پر ماشپي شاوخوا ته تيت شول. د رييس له موټره يو بل پکول په سر او توکړی سړی هم راکښته شو. رييس ډاکترانو ته وويل: دی د بگرام ولسوال دی.

ولسوال له ډاکترانو مننه وکړه چې د غريبانو مرستې ته ورغلي دي.



رييس ساعت ته وکتل، ويې ويل: غرمه ده، بار و بستره مو ټوله کړئ چې ډوډۍ ته لاړه شو.

مېزونه او چوکۍ په موټرو کې بار شول. ټولو موټرونو د صياد په لوري کش ورکړ. رييس د صياد د پله بڼي لاس ته د سيند په غاړه کې لوی تخت کرايه کړ. هوټلي ته يې وويل چې د نفر په سر دې يو يو کيلو ماهي تيار کړي.

افغان پرسونل له رييس او باډيگاردانو پرته نور ټول سم له واره اوبو ته ورخوښې شول. هندي ډاکتران بډه وهلې پاڅې او لوڅې پښې د سيند په څنډو کې د گردو ډبرو پر سر په گرځېدو شول. يو د بل لاس يې سره نيولی په ډېر احتياط سره يې گامونه اخيستل چې پر ډبرو ونه ښويږي. ترزنگانه پورې رڼې يخې اوبه، په اوبو کې واړه واړه کبان چې د ډبرو ترمنځ کله يوې او کله بلې خوا ته چابک چابک روان وو. هنديانو کميسونه راوايستل.

ډاکتر حميد له شا څخه کرار کرار هنديانو ته ورنژدې شو، يو دم يې په سورج باندې اوبه وشيندې. سورج پورته ټوپ کړ، لوړه چيغه يې کړه: اوه.

رييس د تخت له پاسه نارې کړې: ډاکتر حميده! پام چې زاره يې ونه چوي.

افغان پرسونل ښه ډېر ورته وځنډل.

سورج رييس ته وکتل، په لوړه اوازي يې ورغږ کړل: په خدای قسم چې جنت دی جنت.

ولسوال رييس ته وويل: د استاد رباني په حکومت کې يو څو تنه عربان پغمان ته تللي وو، د استاد سياف مېلمانه وو، هلته يې چې سمسور باغونه ليدلي وو، روانې رڼې اوبه او قسم قسم مېوې يې



ليدلې وې، هغوی هم دا خبره کړې وه چې ياره په قران کې چې جنت ياد شوی، بالاتشبيه همدا به وي.

د رييس په کړسه خدا د ولسوال پام هندي ډاکترانو ته وړاوه. يوه يې پر ښويو تېرو ښويېدلې و، بل له پاسه پرې اوبه شيندلې. هغه چې لويېدلې و، د ولاړ سړي پښې ته يې لاس واچاوه، هغه په خټ مخ په اوبو کې ولوېد.

رييس ورباندې غږ وکړ: ماهيان تيار دي، راځئ. ټول د تخت خوا ته روان شول، د هنديانو له پتلونو څخه اوبه څڅېدې او دوی په ارتو گامونو په لاره تلل.

د دسترخوان په سر رييس ولسوال ته ټونگه ورکړه چې دوی ته وگوره. هندي ډاکتران د ماهيانو په لېشو پسې گرځېدل. نورو خپلې نيمايي برخې خوړلې وې؛ خو دوی لا په يوه ماهي کې نښتي وو.

رييس ورته کړه: دا ماهيان داسې خوړل کېږي. ما ته وگورئ. بيا يې يو ماهي راواخيست، په ډوډۍ کې يې تاو کړ، غټه گوله يې ترې جوړه کړه، کړس کړس يې وژدويه او تېره يې کړه.

ولسوال وويل: دا ماهيان تنکي دي، لېشې مېشې يې ټول په سره کولو کې پخېږي. بس خولې ته يې کړه او ويې ژدويه.

سورج وېرېدلي يوه گوله همداسې خولې ته کړه. کرار کرار يې وژدويه چې تېره يې کړه، لکه لويه توره چې يې کړې وي، سوکونه يې په هوا کې وړپول او د ((يس، يس)) نارې يې وکړې، وروسته يې وويل: په خدای قسم چې د جنت ماهيان دي، د جنت.

شنبه په روغتون کې له سلو نه زيات مريضان وکتل شول. اکثر مريضان د بگرام او د هغه د شاوخوا د کليو خلک وو.

بله جمعه د چاراسيا وارو. سورج رييس ته ويلي وو چې امبولانس دې په ده پسې کور ته يې ورولېږي. سورج له خپل کوره د يو متر په اندازه



اورد او سپنيز صندوق په امبولانس کې بار کړ. په صندوق باندې په سره رنگ د سره صليب علامه وه.

د امبولانس موټروان وويل: زوی يې مړ کې، څه دې په کې ايښي دي چې دومره دروند دی؟

سورج وويل: ته څو يو قوتی «مارلبورو» سگرېټ راته واخله. موټروان خپل جېبونه ولټول، ويې ويل: ولله پيسې مې په کور کې رانه پاتې دي.

سورج يو شل گون له جېبه راوايست. ويې ويل: هه دا واخله. موټروان وويل: په دې باندې څو نه کېږي. په شپېته روپۍ يې قوتی دی.

سورج وويل: «پن» راوړه.

موټروان موسک شو او دوکان خوا ته روان شو.

په چاراسيا کې د دوی کمپ د ولسوالۍ په کلينیک کې و. دا وار دوی د مېلې اجازه نه لرله. چارواکو ورته ويلي وو چې لرې دې نه ځي. پوليسو کلينیک کلابند کړی و. ناروغان به يې اول پلټل او بيا به يې دوی ته ورپرېښودل. لس نيمې بجې د سورج موبایل وشرنگېد. دی له کوټې ووت. په کرار غږ يې وويل: زه نه شم دروتلای. شاوخوا پوليس ولاړ دي.... کوم دوکان ته؟.... کلينیک ته مخامخ؟ له کړکۍ يې سر راپورته کړ. بيا يې وويل: هو ومې ليدل.... نه زه نه شم درتلی. گوره د موټروان په لاس به يې درولېږم.

څو شېبې وروسته امبولانس له کلينیکه سل گامه لرې، د يوه دوکان مخې ته ولاړ و. د موټر شا دوکان ته وه، مخه يې سپرک ته دوو کسانو دوه کارټنه د اموجوس موټر ته پورته کړل. له دې خوا يې او سپنيز صندوق ورسره کوز کړ. موټروان ته يې يو زرگون ورکړ. امبولانس



بهرته کلینیک ته راستون شو. ډاکټر سورج پر خپلو ټولو همکارانو او پولیسو باندې د امو جوس ووبښه.

د امبولانس موټروان یې څنگ ته ورغی. پوښتنه یې وکړه: په صندوق کې څه شی و؟ ډېر دروند و.

سورج یې لاس په لاس کې ونیو د دهلېز څنډې ته یې کړ. ویې ویل: جراحي سامان و په کې.

دې سره یې موټروان ته د سلو ډالرو نوټ ورکړ.

سورج وویل: د صندوق خبره به چا ته نه کوي. په درې سوه مې خرڅ کړ، سل یې ستا، دوه سوه یې زما.

د موټروان خوله جینګه شوه، ویې ویل: بې غمه اوسه، وایم د نارینه و و راز پوشیده وي. ډالر یې مچ کړ او د واسکت په بغل جیب کې یې امانت کېښود. د جیب زنځیر یې کش کړ. د واسکت له پاسه یې لاس پرې ورتبر کړ. ډکه خوله نسوار یې واچاوه او د امبولانس خوا ته روان شو. سورج لا دوه ناروغان نه وو کتلي چې موټروان ورته دوه قوتي مارلبورو سګرېټ راوړل، ویې ویل: هه باداره تا سره «پن ـ من» ښه نه ښکاري.

لسمه ورځ سورج د کابل ټایمز اخبار په لاس د آغا کور ته لاړ. غېږه یې ورته خلاصه کړه. آغا یې په غېږ کې ټینګ کړ. پورته یې کړ، بهرته یې په ځمکه ودراره.

آغا وویل: څه دې اورېدلي چې دومره خوشحاله یې؟

سورج د کابل ټایمز اول مخ ورنېکاره کړ. په یوه لوی عکس کې د چورلکې ټوټې ښکارېدې چې لمبې او لوګي ترې لټېدل لاندې یې په انګلیسي لیکلي وو: طالبان د امریکایي چورلکې د ویشتلو ادعا کوي.



سورج وويل: وگوره د نرېچو ته دغه تېره جمعه مې راکتونه وروړول، پرون يې په چاراسيا کې هليکاپټر او غورځاوه وایم ډېر تکړه خلک دي.

دا وار آغا سورج په غېږ کې ټينګ کړ: مبارک دې وي، وایم د تا بلا دې په جنرال وگرځي. تر جنرال خو ته لاسنه يې.

زبیده په کور کې

دا دویمه میاشت وه چې زبیده په کور کې بند یوانه وه. اوله میاشت یې د رخصتۍ په پلمه تېره کړه؛ خو اوس وروڼو تنګه کړې وه. هره ورځ به یې ورنه پوښتنه کوله چې ولې وظیفې ته نه ځي؟

سیم کارت یې د موبایل د کمپنۍ له خوا بند شوی و. میوند ورته ویلي وو چې څو پورې ده ورته نه وي ویلي، دا دې نه له کوره وځي او نه دې چاته زنگ ووهي. کور زیږیدې ته د زندان غوندې و. دا ازاده روږدې شوې وه، څو پورې چې مکتب و، خو مکتب ته به تله، د تنظیمي جگړو پر مهال کراچی ته کډه شوي وو، هلته هم ازاده گرځېده. انگلیش کورسونه وو، کلفټن و، سپاري پارک، د طارق روږد لوکسې مغازې وې او دا وه. د طالبانو بنديزونه یې هم نه وولیدلي. د کرزي په وخت کې چې څنګه له کراچی راغلل، په موسسه کې یې کار وموند. تر مازدیګره په دفتر کې او بیا چې به کور ته راغله، د میکروبیانو ماښامنی چکر به یې نه و قضا. خو اوس په کور کې بند یوانه وه. د سورج او شیرین آغاله وېرې یوه شپه هم له کوره د باندې نه شوای وتلې. په کور کې یې انټرنټ نه درلود، د ټلويزيون کتل هم ورباندې غمېدلي وو؛ نو ورځ به یې د خاطراتو د کتابچو په لوستلو او د پخوانو البمونو په کتلو تېروله.



د اوږي اوږدې ورځې داسې وي چې خومره سترگې غړوي، لمر لا هماغسې لوړ ولاړ وي. په زبيدې باندې هره ورځ داسې وه، لکه سپرې چې د اوږي ټوله ورځ د چا په انتظار تېره کړي. د اندېښنې له لاسه خوب نه ورته زړه تنگی یوې خوا ته او د وروڼو پوښتنې ګروېږنې بلې خوا ته.

زبيدې یو مازدیګر میوند ته ټېلفون وکړ چې له دې غمه یې خلاصه کړي. میوند ورته کیسه وکړه چې شیرین آغا تر اوسه پورې درې واړې د هغوی دفتر ته تللی دی؛ خو څه یې لاس ته نه دي ورغلي. په همکارانو کې هېچا د زبيدې کور نه ولیدلی. د موسسې موټر وان همدومره ویلي وو چې کله به د درېیم میکرویانوله مارکېټ سره ولاړه وه، کله پاس له پله سره. کله بیا ان له شینوزاده کلینیکه موټر ته راختله. ما ته یې هېڅ درک نه شو مالوم چې کور به یې په کوم ځای کې وي؟

شیرین آغا د دې ټېلفون ته هم ډېر زنگونه وهلي وو؛ خو میوند د وخته په کمپنۍ کې د هغې سیم کارت بند کړی و. د دفتر په اسنادو کې د زبيدې د وروڼو نومونه، د کور ادرس او نور معلومات هم نه وو ثبت. د موسسې امر ویلي وو چې د دوی اصول داسې نه دي چې د کارکوونکو شخصي معلومات دې وپوښتي.

شیرین آغا د دې پوښتنه هم کړې وه چې زبيدې له پاکستانه له کوم نمبره دفتر ته زنگ وهلې و؛ خو د موسسې امر ویلي و چې زموږ ډیجیټل ټېلفون ته یې زنگ وهلې و، نمبر یې نه و راغلی. هغوی نه و خبر چې زبيدې دفتر ته د میوند له ټېلفونه زنگ وهلې و. د میوند داسې ټېلفون و چې نمبر یې چا ته نه ورځي.

میوند چې زبيدې ته دغه ټوله کیسه وکړه، بیا یې بله پلمه ورته وښیله: «ورویو ته دې ووايه چې زموږ موسسې د غوث زلمي د قران



په چاپولو کې مرسته کړې وه، زموږ رييس يې نيولې. که موږ په ګوتو ورشو، نيسي به مو.»
دې سره يې د وروڼو خولې پټې شوې؛ خود کور زندان يې بايد لا زغملای وای.

ميوند په بند کې
شیرین آغا بیا پر میوند شکې شوی و. میوند په دفتر کې نه و، د ریاست د ډیپو آمر تېلفون کړی و چې میوند راولېږه. شیرین آغا پوښتنه کړې وه چې څه خبره ده. هغه ورته ویلي وو چې د پل موندونکي او د استراق سمع د وسیلې مصرف دې راته امضا کړي. شیرین آغا پوښتلی و چې کیسه څه ده. هغه ویلي وو چې له موږ نه یې دغه شیان اخیستي وو؛ خو منبع یې افشا شوې ده، وسایل هم ورک شوي دي. اوس دې مصرف راته تېر کړي چې زما له جمعې وایستل شي.

شیرین آغا پر هماغه مازدیګر د هند سفیر ته زنگ وواهد د سورج پته یې ځنې واخیسته او بیا کابل ډیلي روغتون ته پسې ورغی. سورج ته یې په روسي ژبه ځان ورمعرفي کړ: زه شیرین آغا یم. سورج ورسره تر غاړې ووت، ویې ویل: سفیر صاحب راته زنگ وهلې و. ستا په باره کې یې راته وویل.

شیرین آغا ورته په خپل موبایل کې د میوند عکس ورنښکاره کړ، پوښتنه یې ترې وکړه: دغه سړی پېژنې؟

سورج وویل: هو، دا خو مې اشنا دی. فرید نومېږي.

شیرین آغا وویل: بس همدغه سړي خراب کړی یې.

سورج پوښتنه وکړه: څنگه؟

— دی فرید نه دی، نوم یې میوند دی. ما سره په یوه دفتر کې کار کوي.



— اوه خدايه! زه نو څنگه داسې احمق شوم؟ دی زما مريض و، ما ته يې وويل چې زه تاجر يم زه يې خپل دوکان ته بوتلم. ما يې له دوکانه خپل موټر ته تپرونه واخيستل.

شیرین آغا وويل: ده په روسيه کې د استخباراتو درسونه وييلي. — په روسيه کې؟

— هو، زه په کادرو پرسونل ریاست کې ملگري لرم، د ده ذاتیه دوسیه مې کتلې ده، د ډاکتر نجیب په وخت کې يې څو میډالونه اخيستي دي، په دوو کلونو کې يې دوه فوق العاده رتبې گټلې دي. — دغسې ده چې دا ارامونۍ دومره پوخ دی.

شیرین آغا وويل: ما ته يې ان درې میاشتنۍ مخکې ويلي وو چې په یوه هندي ډاکتر باندې مشکوک يم؛ خو ما ورته وويل چې زموږ وظیفه دا ده چې په آی اس آی باندې کار وکو. — نو زه يې بیا څنگه څارلم؟

— پورته له ریاسته يې کار جوړ کړی.

سورج په رپاندو شونډو وويل: اوس به څنگه شي؟

شیرین آغا ورته وموسل: زه به يې کار ورسم کړم، ته مازې ورته گوره. میوند دفتر ته ننوت، کورنۍ يې د چوکۍ پر تکیې وځړوله. نکتايي يې سسته کړه، تر نکتايي لاندې يې د کمیس اوله تنۍ خلاصه کړه. شیرین آغا ته يې وويل: دا څه حال دی؟ ما وې پروني باران به هوا ماته کړې وي؛ خو گرمي لا هغسې په زور کې ده.

شیرین آغا په خدا سره وويل: جان بیادر، له میکا بیل نه تقویم ورک شوی. په عربي ملکونو کې په تاریخ کې چا واوره نه وه لیدلې، اوس په کې ورېږي. دلته چې پخوا به دوه متره واوره کېده، اوس نه کېږي. اوس د کابل ژمی د جلال اباد ژمی وي.



ميوند لستوني راو نغاړل، د تشناب خوا ته روان شو، ويې ويل: زه به مخ لاس تازه كړم.

شيرين آغا كرار پاڅېد، د كوټې وريې بند كړ. د ميوند له جيبه يې دوه كارتونه راو كښل، په بېرړه يې خپل جيب ته واچول. وريې بېرته پرانيست. د خپل مېز شا ته پر چوكۍ كېناست. ميوند مازديگر د بگراميو خوا ته روان و. د اتمې حوزې مخې ته تلاشي والا ودراره. ده وويل: د امنيت موټر دى. عسكرو په وويل: كارت دې راوښيي.

ميوند په جېبونو كې په كارت پسې وگرځېد؛ خو پيدا يې نه كړ. عسكرو ته و موسل: ((از زېر ريش ما خر سوار تېر ميشي؟)) ميوند خپله تمانچه ورنېكاره كړه: دا دى وگوره، دا مې تمانچه ده. عسكرو رڼه د تمانچې كارت و غوښت؛ خو دغه كارت هم ورسره نه و. عسكرو خپل مشر ته ورغږ كړ: قوماندان صاحب! دلته راشه. قوماندان موټر ته ځان راوړساره، عسكرو ته يې وويل: سمه تلاشي به يې كړي.

ميوند ته يې مخ واړاوه: تمانچه دې راکه. ميوند له موټره كوز شو، ويې ويل: قوماندان صاحب، گوره موږ او تاسې سره هم مسلكان يو. زه په ۰۶۲ رياست كې يم. پوليس وويل: وروره بې اسنادو نه كېږي. هر څوك داسې دعوي كوي. ميوند خپل موبایل راوايست: دا دى زنگ ورته ووهه. پوليس موبایل ځنې واخيست، جيب ته يې كړ. نورو عسكرو ته يې وويل: موټر ته يې پورته كړئ. خپله د شنه رېنجر په مخكيني سيټ كې كېناست. د ميوند موټر بل پوليس رهي كړ. دواړه موټرونه حوزې ته ننوتل.



دوه ورځې د حوزې آمر ورک و، په درېیمه چې راغی، هغه استعلام یې امضا کړ چې ۰۱۲ ریاست ته لیکل شوی و. ماسپښین یې ځواب راغی چې هو میوند زموږ سړی دی، د موټر نمبر پلټ او د تمانچې نمبر یې هم ورته لیکلي وو. میوند خوشې شو. د حوزې امر ځنې بڅښنه وغوښته، ویې ویل چې دی په حوزه کې نه و، که نه نو وختي به یې خوشی کړی و.

میوند چې سبا وظیفې ته لاړ، رییس وروغوښت، د کارتونو پوښتنه یې ځنې وکړه. ده وویل: نه پوهېږم چې چېرته رانه ورک شوي دي. په هغه ورځ هېڅ چېرې نه وم تللی، ټوله ورځ په دفتر کې وم. رییس وویل: کارتونه دې چا د وزیر اکبرخان په پارک کې موندلي وو، اوس له عمومي رییس صاحب سره دي.

د میوند رنګ والوت ده ته جوت و چې که د امنیت والاو کارت ورک شي؛ نو لږ تر لږه تنزیل رتبه او شپږ میاشتې بند یې سزا ده، له وظیفې څخه د شل کېدو خبره هم په کې وي. که یې کارت پیدا نه شي، ترهغو پورې به بند گالي چې ریاست مطمین شي چې بل چا یې له کارته غلطه استفاده نه ده کړې.

میوند یې د تحقیق لپاره عمومي ریاست ته یووړ او دې سره د شیرین آغا خبره وغوړېده.

شیرین آغا سورج ته تېلفون وکړ چې اوس نو سړې سترگې گرځه، سړي ته مې داسې ضربه ورکړې ده چې بېرته به په سد نه شي، حاجي آغا ته هم اطمینان ورکړه.



سورج غچ اخلي

سورج په دې باندې خورا ځورېده چې د زبیدې له لاسه یې رنگه بده شوې وه. هم خپل سفارت او هم روسانو ته یې پروا ښکاره شوی و. وروسته چې یې طیاره ویشتونکي راکټونه په چاراسیا کې طالبانو ته ورسول، وضع یې ښه شوه، پریمانه پیسې یې واخیستې، شاباسي هم ورسره؛ خو د روسیې د سفیر هغه له تحقیر ډک نظر یې نه هېرېده چې د ده په لایټر کې یې شیان پیدا کړي وو او ده ته یې برگ برگ کتلي وو. په زبیدې پسې ډېرو وگرځېد چې په موسسه کې د زبیدې پته ونه لگېده؛ نو د میکرویانو په پلټلو یې پیل وکړ. هر مازدیگر به یې د درېیم میکرویان سرکونه گزو پل کول. هسې یې هم کارونه سپک شوي وو، د دوی لوی هدف دا و چې طالبان د طیارو ضد راکټونه تر لاسه کړي او دا کار شوی و. سورج د څه مودې لپاره یې غمه و.

د زبیدې یوه شپه

په دې څو هفتو کې زبیدې ته میوند زنگ نه و وهلی. دې څو وارې ورته زنگ وواژه؛ خو د هغه ټېلفون کار نه کاوه. زبیده به هره ورځ کړۍ ته درېدل، د میکرویانو پر سرکونو روانو خلکو ته به یې کتل. یو مازدیگر یې د گاونډۍ مېرمنې چادري راواخیسته، په چادري کې له کوره ووته. هر څو گامه وروسته به یې یو ځل شاوخوا ته کتل، خو هېڅ مشکوک کس یې ونه لید. داله چادري سره نابده وه، په لاره به داسې تلله لکه په تیاره کې چې هر سپین شی درته اوبه ښکاري او غواړي چې ورنه ټوپ ووهي، دې هم له وړو ژورغالو لوی ټوپونه وهل. کرار کرار مارکېټ ته ورسېده، په مارکېټ کې یې آیسکریم وخوړ. یو ساعت وروسته بېرته کور ته راغله.



بله ورځ بيا ووته، دا ځل يې د لومړۍ ورځې هومره شاوخوا ته ډېر نه کتل. په درېيمه ورځ بيا روانه شوه. په مارکېټ کې يې مخ لوڅ کړ. شاوخوا يې وڅارل، هېڅ شې ورته مشکوک ښکاره نه شو. څلورمه او پينځمه ورځ يې بيا همدا کار وکړ، هېڅ نه شو ورپېښ.

بله اوونۍ يې چادري ووته. د الفتح ليسي له دېواله سره خرامانه روانه وه، هلکانو به پرزې ویشتلې او دا به موسېدلې. چسپ کوبای پتلون او تر ملا پورې تنگ سپين بلوز يې د هلکانو نظر په ځان پسې ځکاوه. چنگه ملا، غوښن پتونونه چې ناز هم ورسره ملگری شي؛ نو د هلکانو پلار به هم ورته ټينگ نه شي.

زبيده لا مارکېټ ته نه وه رسېدلې چې د بي بي مهروله خوا يو سرف موټر کرار کرار ورنژدې شو. چې د دې څنگ ته ورسېد، د موټروان له وره پرته د موټر نورې دروازې يو ځای سره خلاصې شوې، په ملکي درېشيو کې درې کسان مخايرې په لاسونو کې کښته شول، دې ته ورنژدې شول. يوه يې وويل: موږ د ميوند انډيوالان يو. ته يې غوښتې يې.

دې ته يې د فکر کولو موقع هم ورنه کړه، اوچت يې موټر ته وڅېژوله. زبيدې غوښتل چې څه ووايي، خو څنگ ته ناست سړي يې په خوله باندي پلن رابړ ټپ ولگاوه. موټر د هوايي ډگر په لوري چابک روان شو. زبيدې رابړ ټپ ته لاس وروړ چې راويې شکوي، خو سړيو ټينگه کړه او لاسونه يې هم وروټل. موټر د هوايي ډگر له چوکه په اويا متره سړک د خيرخاني لارې ته ورسېځ شو. د سړک د غاړې کورونه په بېړه د موټر له څنگه تېرېدل. موټر د سترگو په رپ کې د پروژۀ جديد په لارې برابر شو. موټر په يوه کوڅه کې وگرځېد، د يوه څلور منزله کور په وره چې مخې ته يې وسله وال پيره دار ناست و، ورننوت. له گراج څخه لاندې تکاوی ته لاره تللې وه. يو سړی مخکې شو، دوو نورو د زبيدې



له متيو نيولي دا يې د تکاوی خوا ته روانه کړه. د تعمير لاندې لويه تکاوي وه؛ خو داسې تکاوي چې تر ډېرو کورونو ښکلې، ښه رنگ و روغن، ترکي گلداره غالي په کې وېرې، په چت پورې درې دانې کريستالي قنديلونه په يوه ليکه څرېدلې. زبيده يې د سالون په کونج کې وره ته مخامخ، په بخملي توشکې باندې کېنوله.

زبيده لا په چورت کې ډوبه وه چې د سورج تور مخ يې مخې ته ودرېد. د زبيدې غونې وتښتېدې؛ خو ځان يې ناگاره وچاوه.

سورج د زبيدې له خولې څخه رابړتېپ وشکاوه، د مورد صحت پوښتنه يې ځنې وکړه.

زبيدې هېڅ ونه ويل. د تکاوی نړيو درېڅو خوا ته يې وکتل چې د کوڅې خوا ته وي، د باندې هوا تياره شوې وه.

زبيدې له بل سړي پوښتنه وکړه: ما سره موڅه کار دی؟

سورج د زبيدې لاسونه هم خلاص کړل. هغې خپل مړوندونه په گوتو باندې وسولول.

هغه سړي چې دې ته يې ويلي وو چې ميوند غوښتي يې، وويل: وار مه خطا کوه، ميوند به راشي.

زبيدې کړکۍ ته وروکتل، ويې ويل: کوم ميوند؟ زه خو ميوند نه پېژنم.

کړس شو، سورج تينگه خپېره ورکړه، ويې ويل: هغه لايتر چې يې درکړی و، هغه ميوند يادوم.

د زبيدې له سترگو اوښکې روانې شوې.

سړي ورته وويل: ژړا به گټه نه کوي، گومان کوم چې شپه به دې همدلته وي.

زبيدې دې خوا ها خوا وکتل، د وره خوا ته يې منډه کړه. سورج او هغه بل سړی له ځايه ونه خوځېدل، له هماغه ځايه يې زبيدې ته يې کتل؟



زبيدې ور تېبله کړې، بند و. په دواړو لاسونو باندې يې د وره په ډولونو
بنا وکړه؛ خو گټه يې ونه کړه. د هغې زاريو کار ونه کړ، چا يې د ژړا
پروا هم ونه کړه. ناچاره په يوه کونج کې غلې کېناسته. سري يې پر
زنګانه کېښود او لاسونه يې تر زنګنو راچاپېر کړل، ښايسته ډبر يې
وژړل، اخري يې ژړا کراره شوه، خولاي يې هم د سلګيو اواز
اورېدل کېده.

ور خلاص شو. زبيدې پورته وکتل. سازيان وو. کاسيو او طبله يې له
ځانه سره راوړي وو. ساز چې سور شو، پکول په سر خپتور سړي په
سپين خت پرتوگ کې، څنگ ته يې شيرين آغا، ورپسې دوه
باديگاران په دروازي رانوتل.

خپتور مخامخ زبيدې خوا ته ورغی. په دوو پښو ورته کېناست، په
وينستو کې يې گوټې تېرې کړې. زبيدې سريوې خوا ته کور کړ، په
چپ لاس باندې يې د خپتور لاس پورې وواهه. خپتور په گوټو باندې
د زبيدې زنه ټينګه کړه، ښځه يې سترگو ته وروکتل، ويې ويل: درېغه
چې دا ښکلې سترگې دي په ژړا خرابې کړې دي.

زبيدې بېرته سر پر زنګانه کېښود. خپتور يې بيا وينستو ته لاس
وغځاوه. زبيدې سر را پورته کړ، په سرو سترگو يې سورج ته وکتل.
سورج خپتور ته د ((مه)) په مانا سر وښور او.

خپتور پاڅېد، پينځه توشکې ها خوا د کوټې بل کونج ته تېر شو.
سازيانو ته مخامخ کېناست. سندرغاړي يو څو سندرې وويلې. ډوډۍ
راغله. سورج د خپتور څنگ ته کېناست او شيرين آغا د سورج خوا
ته، نورو هم چا د دسترخوان يوې او چا بلې خوا ته پلټۍ ووهلې.
زبيدې ته په جلا مجمع کې قابلي، سلا، فرني، سور کړی چرګ، په
يوه قاب کې انگور او د پيپسي او سپينز قوټی مخې ته کېښودل شول.



خېټور د ويسکي د بوتل سر خلاص کړ، اته گېلاسونه يې تر نيمايي لږ کم ډک کړل. سورج نهم گېلاس زيږيدې ته يووړ، ويې ويل: راځه چې تېر يادونه سره تازه کړو.

زيږيدې ورته وکتل، هېڅ يې ونه ويل.

سورج گېلاس ورته کېښود، خپله بېرته د خېټور څنگ ته ورغی. زيږيدې غلې د توشکې څنډه پورته کړه، خپل گېلاس يې د توشکې لاندې تش کړ. هغې ډېره لږه ډوډۍ وخوړه؛ خو پيپسي يې تر اخري څاڅکي پورې وڅښله. بيا يې هره گړۍ پر مخامخ دېوال څرېدلې ساعت ته کتل. پاو باندې يو ساعت تېر شو، ايله چې نورو خپله ډوډۍ خلاصه کړه.

خېټور له نورو سره دوه بوتله تش کړل. دسترخوان چې ټول شو، ساز چالان شو. په دويمه سندره کې خېټور خپل باډيگارد ته وويل: پاڅه د سپي زويه، شراب خو دې وڅښل، اوس يې مجرايي ورکه کنه. په سازي باندې يې غږ وکړ: ((پرده اول ورته ونيسه))

زيږيدې هره شېبه خپلې سترگې موبلې، سريې دې خوا ها خوا کړېده؛ خو دې به بېرته تکیه کاوه.

باډيگارد د سندري تر پايه پورې وگډېد، هغه چې کېناست، بل باډيگارد يې راپاڅاوه، هر يو چې به کېناست، خپل عوضي به يې جگاوه. شيرين آغا چې خپل وار تېر کړ، زيږيده يې راپورته کړه. هغې نې ونو وکړه؛ خو خېټور پخپله ورسره پاڅېد. زيږيده يې تر لاسه ونيوه، دې خوا ها خوا يې تاوه راتاوه کړه. زيږيده دې خوا ها خوا کړه. وږه شوه، لاسونه يې په هوا کې داسې خوځېدل، لکه بې ارادې چې پخپله حرکت وکړي. بيا لکه صوفي چې په سمع کې جذباتي شي، ځای پر ځای ولوېده؛ خو فرق يې دا و چې دا بې غږ و غوږه ولوېده، کړيکه يې ونه کړه.



چې په سد شوه، په هغه لوی سالون کې نه وه. درې په څلورو مترو کې کوټه وه، دا د کوټې په بر سر کې د خوب پر دوه نفرې پالنگ پرته وه، مخې ته یې د سینگار مېزو. بدن یې خوږېده. پر ټپکونو یې درد و. کمپله یې له ځانه لرې کړه، که گوري چې لوڅه پوڅه ده. په کالیو پسې یې سترگې وغړولې، څنگ ته یې پراته وو. ور خلاص شو، شیرین آغا راښکاره شو. زبیدې ځان په کمپله کې پټ کړ.

شیرین آغا ورته وویل: کالي دې واغونده بیا د باندې راشه، زه به ټیکسي درته ونیسم. دا یې وویل او له کوټې ووت.

زبیدې تندۍ وسولاه، ورو ورو راپاڅېده، کالي یې واغوستل. بېرته پر تخت کېناسته، سر یې ټیټ شو، مخ یې په دواړو لاسونو کې ونیو. شیرین آغا غږ وکړ: راووخه نوڅه کوي؟

ووته، دا په لاره کراره روانه وه، داسې یې لنډ لنډ گامونه اخیستل، لکه ملا او پښې چې یې و خوږېږي. له کوره چې ووتل، د وره مخې ته سپینه سراچه ولاړه وه. شیرین آغا موټروان ته دوه سلگونونه ونيول، ورته وېي ویل: دا سیاه سره میکرویانو ته ورسوه.

زبیده د ۱۲م بلاک د دویمې زینې مخې ته کوزه شوه. په مدار مدار په دهلېز ورننوته. په چپ لاس یې کتاره ټینګه کړه، کرار کرار په پوړیو وختله. دویم پوړ ته چې ورسېده، له کښته زینو د پښو ښکالو راغی. خو دې شا ته ونه کتل. د شپږم پوړ د مخامخ کور پر زنگ یې ګوته ټینګه کړه. داسې یې احساس کړ چې څوک په لاندې زینه کې ولاړ دي، شا ته یې وکتل خو څوک نه و. بیا یې د چا ښکالو واورېد چې وار په وار سره تتېده.



زبيدي په کور کې وويل چې امنيت والاود غوث زلمي د قضيې په حساب نيولې وه، تر سهاره يې ځنې تحقيق وکړ، دا بې گناهه وه، نو سهار يې بېرته راخوشي کړه. پخپله د خوب کوټې ته ولاړه. د تېرې شپې يادونو ځوروله. د شيرين آغا خبرې يې وريادې شوې چې د ډوډۍ په وخت کې يې خپتور قوماندان سره خبرې کولې. هغه نېشه و، په دومره اوچت غږ يې خبرې کولې چې زبيدي صفا اورېدلې. شيرين آغا خپتور ته ويل: ((جان بيا در، ميوند ته مې داسې لومه کېښوده چې اروا يې هم راباندې نه شوه شکي.))

په لوړ اوازي يې وخنډل، بيا يې وويل: ((ما يې کارتونه پټ کړل، بيا مې يوه خپلوان ته زروپۍ ورکړې چې دا عمومي رياست ته يوسه، هلته ووايه چې د وزير اکبر خان په پارک کې مې يو نېشه سړی وليد، پر چوکۍ ناست و، سندره يې ويله، بيا راپاڅېد په چمن کې يې نڅا پيل کړه، په ځمکه رغړېده، نارې يې کولې، خلکو ته يې کنځلې کولې. بيا دغسې کور وېر وروان شو، له پارکه ووت. زه لارم په چمن کې کېناستم، هلته مې دغه کارتونه وموندل.))

بيا يې په زوره وخنډل. د خپتور په ورانه يې په خپېره وواهه. هغه هم ورسره وخنډل. سورج ورته د شاباسۍ په دود غټه گوته پورته کړه. شيرين آغا وويل: ((اوس دې تحقيق ته ټينگ شي چې د مور شيدې يې د خولې نه ونه باسې کله به يې پرېږدي. دغه ارامونۍ ډېر پورته پورته غورځېده، آمر يې زه وم؟ خو سرو کاريې د رييس سره و. زما چوکۍ ته يې سودا وه، وایم ولله که يې رانه واخلي.))

زبيده تر مازديگره کله ويښه کله ويده په همدې چورت کې وه چې خه وکړي.

ماښام ناوخته يې وروڼه له دوکانه راغلي وو چې د وره زنگ وشرنگېده. ورور يې وره ته نژدې و، ور يې پرانيست، هېڅوک نه وو.



یوازې د عکاسخانو کاغذي پاکټ د وره له چوکاټ سره پروت و. له لاندې د کوم چا د گامونو اواز راته چې منډې وهي. دی په بېړه تر درېم پوره کښته شو؛ خو له کړکۍ یې ولیدل چې سړی له زینې سرک ته راووت، د سپینې سراچې شاتني سیت ته یې ځان واچاوه او سراچه په تېزۍ سره روانه شوه. دی بېرته راوگرځېد، د وره له څنگه یې پاکټ پورته کړ. ور یې بند کړ. په تلو تلو کې یې عکسونه ترې راوايستل. په سر کې یې د خور نیم بربنډ عکس و، دویم عکس هم همدا شی و، ورپسې درې څلور نور هم عین شی و؛ خو له مختلفو زاویو څخه اخیستل شوي وو.

کوټې ته چې راوړسېد، ستمی یې خوت. زیږېدې ته یې په تریو تندي وکتل. ټولو ده وکتل؛ خو چا څه ونه ویل. هغه خپل مشر ورور ته د ښي لاس پینځه شپږ قطعې عکسونه ورکړل، له چپ لاسه یې چې بل عکس راپورته کړ، د عکس په لیدو یې یو دم سترگې پټې کړې، ځای په ځای کېناست. مشر ورور یې د سترگو په رپ کې د هغه له لاسه پاتې عکسونه راواخیستل. په عکس کې زبیده لوڅه لغړه پرته وه.



خپېر په لغمان کې دوه تنه فرانسوي ژورناليستان او د هغوی ترجمان په لغمان کې تېښتول شوي وو. خو مياشتې کېدې چې درېواړه يرغمل وو.

«طالبان وايي دوی له موږ سره دي. هغوی تېره مياشت د فرانسې سفارت ته يو فلم وراستولی و. په فلم کې فرانسويان په يوه کوټه کې له دېواله سره پرالېښتونو ناست دي، مخې ته يې د مېز پر ځای اوسپنيز بکس او د بکس پر سر ميکروفون ايښی دی، دوی مخامخ کامرې ته گوري او وايي: ((نن د ۲۰۱۰م کال د سپټمبر پينځمه ده، موږ روغ او ژوندي يو، زموږ د تېښتونکو غوښتنه ومنئ، موږ سره مرسته وکړئ، د فرانسې ولسمشر ته زموږ پيغام ورسوئ، هيله کوو موږ له دې ځايه وژغورئ، دوی ډېر ظالم خلک دي موږ به ووژني))

بله ورځ د فرانسې سفارت ته له ثريا ټېلفون څخه زنگ ورغلی و. هماغه خلک وو، ويل يې: خپل وگړي خو مو وليدل، اوس نو زموږ د غوښتنو په باب څه وايئ؟

د سفارت کسانو ورته ويلي وو: موږ ډاډه نه يو چې زموږ وگړي په رښتيا ژوندي دي که نه؟

طالبانو ځواب ورکړی و: دوی خو په وېډيو کې نېټه ياده کړې ده.

سفارت والا ويلي وو: موږ ته ستاسې ټکټيکونه راعلوم دي، هغه بریتانوی چې مونيولي و، په وېډيو کې يې د اگست شلمه يادوله، خو تاسو ان په جولای کې وژلی و. کېدای شي، دغه فلم مو پخوا ډک کړی وي او هسې مو په دوی باندې دغه تاريخ ياد کړی وي.

سپوږمکی د ثريا ټېلفون د استعمال ځای د لغمان په اليشنګ ولسوالۍ کې د کلا نجیل کلی ښييلی و.



بله اوونۍ بله ويډيو سفارت ته وررسېدلۍ و. په دې کې بيا فرانسوي خبريال وايي: ((نن د ۲۰۱۰ کال د سپټمبر لسمه ده. بېگامه مې په خبرونو کې واورېدل چې سې کال د احمد شاه مسعود تلين د نورو کلونو برخلاف په نسبتاً عادي غونډه کې ولمانځل شو، دا ځل ولسمشر کرزی ورته نه و ورغلی...))

بله ورځ له بل ثريا ټېلفون څخه سفارت ته زنگ ورغی، سپوږمکۍ يې ځای معلوم کړ، دا وارد دولت شاه ولسوالۍ ډوکړان کلی و. په دې کلي کې د امريکايانو بېز هم شته ټېلفون له داسې ځايه شوی و چې بېز ته بيخي نژدې دی.»

رييس خيبر ته دغه معلومات ورکړل، بيا يې ورته وويل: دغه پروژۀ مې تا ته دروسپارله.

خيبر سهار پينځه بجې د مهترلام خوا ته روان شو. نيم ساعت وروسته په ماهيپر کې و. دوه مياشتې مخکې هم پرهم دې لار تللی و. په دې ورځو کې د ورېنسم په تنگي او په سرخکانو کې د طالبانو حملې زياتې شوې وې. دوی اکثراً هغه ټانکرونه چې امريکايانو ته تېل رسوي، په راکټ ولي يا د سړک په غاړه يې دروي او اور ورته اچوي. دوی معمولاً د نهو او درېو بجو ترمنځ بريدونه کوي، ځکه چې دوه نيم درې ساعته ورته په کار وي چې له خپلو ځالو ترسره کړي او رسېږي او همدغومره وخت يې بېرته ورته غواړي. ها بله مياشت کې د فوزيې کوفي په موټرو ورپېښ شوي وو. طالبان راغلي وو چې ټانکرونه وولي، خو ليدلي يې وو چې د جلال اباد له خوا لوکس موټر له تعقيبي موټرو او باډيگاردانو سره را روان دی. دوی به گومان کړی و چې کوم لوی چارواکی يې په لاس ورغلی دی، نو بريد يې ورباندې کړی و.

تېر ځل چې خيبر له هغې خوا راته، په ماهيپر کې د تونل په منځ کې يو باري موټر چپه شوی و. د غرمې له دوولسو بجو د ماښام تر شپږو بجو



پورې لاره بنده وه، بيا له کابله کړېن ورغی او موټر يې راپورته کړ. دا ځل هم د خيبر مخې ته ډېرې لارې ورغلې، خو د ده دعا به قبوله شوې وه چې لاره نه وه بنده.

خيبر په سرويوو کې چای وڅښل، د موټر تيرونه يې له نظره تېر کړل، شاتني تېرونه لږ پيت شوي وو. د هوټل مخې ته ولاړ پنجرمين ته يې وويل: دا تيرونه خو څلو بښت کړه. هغه ماشين چالان کړ، تيرونو ته يې هوا ورکړه. خيبر چټک روان شو. د سرخکانو په لاره کې د پوليسود قطعې له مخې په چټکۍ سره تېر شو، لس دقيقې نور مزل يې وکړ، له اکسلېټره يې پښه لرې کړه. موټر سوکه سوکه ورو شو. دوه مياشتني مخکې چې جلال اباد ته روان و، لږ وړاندې د خيرو خېلو په سيمه کې يو پول نږدلی و. په خوشېو کې پله ته ورسېد، موټر يې نور هم کرار کړ. د پول نيمايي برخه لا هماغسې ويجاړه وه. ده موټر ودراره. له هغې خوا راروان څلور موټرونه چې تېر شول، بيا يې حرکت وکړ. د پله پر روغه برخه چې تېرېده، لاندې يې وکتل، بيا يوه سره کورولا لاندې خطا شوې وه، موټر شپږ اووه متره لاندې په خوږ کې سر په خېرۍ ولاړ و، اوږې يې ماتې وې، يو مخ پرېس شوی و. د موټر څنگ ته ځمکه په وينو سره وه، داسې ښکارېدل چې پېښه به همدا تېره ورځ يا تېره شپه شوې وي. تېر ځل چې خيبر له دې ځايه تېرېده، هاغه مهال هم کوم نابنده موټروان نه موټر کښته لويدلی و، له پينځو کسانو نه يو هم نه و بچ شوی.

خيبر چې لغمان ته ورسېد، د اډې موټروانانو د سهار ناشتا کوله. خيبر خپله سپينه کورولا د جلال اباد په اډه کې په نمبر ودراره. خپله د اډې د سماوار په چوټره کې کېناست، د شنو چايو چاينکه يې مخې ته کېښوده او د شاوخوا په تماشا لگيا شو. په اډه کې يو تش ډاينا باري موټر هم ولاړ و. موټروان يې لاس ترزنه جلو ته ناست و. لکه ډېر جالب



شى چې يې ليدلى وي، هماغه يوې نقطې ته يې سترگې ښخې کړې وې. خيبر د گېلاس وروستى غوړپ تېر کړ، په ډاينا والا باندې يې غږ وکړ: استاده! راشه چې يو پيال له چای در باندې وڅښم.

هغه لويه ساه واخيسته، له موټره کښته شو، پکول خولۍ يې له سره ايسته کړه، په بېرو وينستو کې يې گوټې تېرې کړې، سر يې وگراوه. پکول يې بېرته په سر کې. سر يې لږ ټيټ کړ، ښي لاس ته کوږ شو او نسوار يې توکړ.

هغه لا چوترې ته نه ورسېدلى چې خيبر ورته پيال ډکه کړه. خيبر د کار و بار پوښتنه ځنې وکړه. گلاب له بخته گيله من و. ويل يې ټوله ورځ د اليشنگ په اډه کې تېروم. کله بار پيدا شي، کله نه. نن دې خوا ته راغلم، خو دلته هم بخت راسره ياري نه کوي.

خيبر ورته وويل: پخوا مې د کابل جلال اباد په لين کې گېروا هه، خو اوس ماهيپر کې بيرو بار ډېروي، په تنگي کې بيا وخت نا وخته طالبان راکوزېږي، که سړى د امريکايانو له ټانکرونو سره برابر شي، نو له خپل سره دې تېر شي. له وچو سره لاندې هم سوځېږي. ها بله ورځ د ماهيپر په تونل کې د ملي اردو موټر چپه شوى و، پوره اته ساعته ورته ولاړ وو، ايله چې لاره خوشې شوه، نو راغلم دې خوا ته، ما وې د لغمان _ جلال اباد په لين کې به پېره ووهم.

گلاب سربوړاوه: مړه! دلته بيا د سپرليو خوند چندانى نه وي. لمېر به دې زړ نه رسېږي.

خيبر وويل: که جلال اباد ته بار پيدا شي، نو يوبه يې سې؟ گلاب لکه نغده سودا چې يې کړې وي، شونډې يې وغوړېدې، ويې ويل: څنگه به يې نه وړم. څه جلال اباد، څه اليشنگ. ما ته يې پيسې په کار دي.



د غرمې تر ډوډۍ وروسته، خیبر په اډه کې شل پینځه ویشت سپک کارتونه امبار کړي وو. گلاب ته یې تېلفون وکړ: که نور بار نه لرې، نو دلته راشه، جلال اباد ته مې یو بار درته پیدا کړی.

گلاب په څو شېبو کې ورورسېد، په منډه یې کارتونه خپل موټر ته پورته کړل. خیبر ورته ادرس ورکړ چې په جلال اباد کې به د مخابراتو چوک سره د گل نبي دوکان ته ورځي. کرایه به دې هماغلته ځنې واخلي. سړی اباد دی، کرایه دې ډبله وغواړه.

خیبر تر جمعې پورې څو وارې گلاب ته سپک بارونه په غوړه کرایه پیدا کړل. پخپله یې له جلال اباده ورته یو څه چای او گوړه راوړل یو ځل یې ورته نوې گنډلې جامې له واسکت او خپلیو سره سوغات ورکړل.

د جمعې تر لمانځه وروسته، گلاب اډې راغی، خیبر ته یې وویل: مړه! زما خوده کورونه دي، شپږ اولادونه مې د یوې نسجې دي، پینځه یې د بلې چې یوې ته اوږه اخلم، د بلې کره غوړي خلاصه شي چې د غوړو پیسې پیدا کړم، بیا د اولادونو کالي زاړه شي. د چا بوت نه وي د چا خولی. یاره سخت سرگردانه یم، ډوډۍ مخکې ده زه ورپسې. ولله خدای دې تا سره هم ښه وکړي، په سختو ورځو کې دې راسره لاس وکړي.

خیبر وویل: دا څه وایې؟ ما نو څه درسره کړي دي چې ته یې یادوي؟ گلاب د ده پر اوږه لاس کېښود، ویې ویل: ولې هغه بارونه چې دې راته پیدا کړل، هغه کم شی و؟ زموږ یو کلیوال دی، هغه هم څو پیرې دغسې ډبلې کرایې راکړې دي.

خیبر وویل: دا د قسمت کار دی، هر سړی یې له خپل تندي خوري. هسې خدای درته یو څوک سبب گرځوي. هغه کلیوال دې دوکان موکان لري که څنگه؟



نه، بارد بل چا و، ده زه ورسره مخامخ کړم.
 خيبر د چايو پياله پورته کړه، د پيالي گل ته يې سترگې ونيوې، ويې ويل: ها بله ورځ له جلال آباءه خالي راتلم، په لاره کې دوو ډيرورو ودرولم. اوزبين ته تلل. داسې يو ځای ته يې بوتلم چې ما وې سرپه لارې، د طالبانو مرکز و. خو کرايه يې دوچنده راکړه، رخصت يې کړم. گلاب غلی و، بيا بې له دې چې خيبر ورته پوښتنه وکړي، خبره يې له سره شروع کړه: خبره دې تا سره وي.

غلی شو. دې خوا ها خوا ته يې وکتل، بيا يې په کرار غږ وويل: سړی په طالبانو کې دی. څو وارې يې د مرميو صندوقونه راباندې وړي دي. خيبر د چايو له پيالي يو غږ وکړ، په سره سينه يې وويل: څه يې کوي، موږ او تاسې خپله غريبې کوو، که څوک مرمۍ راباندې وړي، که گلونه.

خيبر له جيبه گولۍ راوايستې. يوه دانه يې په خوله کې واچوله. گلاب پوښتنه وکړه: مړه! دا د څه شي گولۍ دي؟ له رنگه خو مريض نه ښکاري.

خيبر د هغه غوږ ته خوله ورنژدې کړه: له تابه يې څه پټوم، داد مردانه طاقت دوايي ده. زه يو څه کمزوری يم، هره شپه چې کور ته ځم، نو بيا يوه دانه گولۍ اچوم.

گلاب پوښتنه وکړه: څنگه گټه کوي که نه؟

-پوهېږې، يوانډيوال مې ډاکتر دی، داسې دوايي يې راکړې ده چې وایم مړی ژوندی کوي.

گلاب د خيبر غوږ ته خوله ورنژدې کړه، له خولې يې د اوږې بوی لټېده، په کرار غږ يې وويل: انډيواله زما خوند هم ولله که وي.

گلاب خپله خبره وغځوله: زما خونو تا ته معلومه ده چې دوه دي. که تاوان نه کوي، نو يو دوه دانې مال هم راکړه.



خیبر د گوليو پوره پاکت مخې ته ورواچاوه، ويې ويل: وایم بالکل تاوان نه لري، بې غمه يې خوره. خو هر وخت نه، هره شپه چې دې ورته نیت و، بس له کاره یو ساعت مخکې یوه گولی-واچوه بیا یې خوند وگوره.

سبا چې خیبر اړې ته راوړسېد، لاله موټره نه و کوز شوی چې گلاب خان ورته راوړساوه، په خندا یې ورته وویل: یاره منم دې، داسې شی دې راکړی و چې له سره یې ځوان کړمه. ولله چې ان په نیمه شپه کې مې درله دعا کړې ده.

خیبر ورته کړه: که وزگار یې راځه موټر کې راسره کېنه چې یوه خبره درته کوم.

گلاب موټر ته وروخوت.

خیبر د موټر بنسټې پورته کړې، ويې ويل: انډيواله چورت مې خراب دی، زموږ یو خپلوان دی، فرانسویانو سره ترجمان و، طالبانو له فرانسویانو سره یو ځای نیولی دی، دا یې درېیمه میاشت ده چې مړی ژوندی یې ورک دی.

گلاب په بیړه وویل: اې، هغه خويي زموږ په ولسوالۍ کې نیولي وو. _ دا څه وایي؟

_ قسم دی. خوشې بیخي زموږ په خپل کلي کې وو.

خیبر وویل: ها بله ورځ تاراته وویل چې یو ملگری دې په طالبانو کې دی، څنگه د دغه سړي پوښتنه به ترې ونه کړې؟

گلاب چونډی نسوار خولې ته واچول ويې ويل: ولې نه، مړه! ماښام چې کور له لارم، درک به یې درله ولگوم.

خیبر وویل: گوره دا دنن پیسې دې زه درکوم، ته همدا اوس لاږ شه د ثواب کار دی. بېچاره، دوه میاشتې یې له واده کېږي، موریې نژدې ده چې په ژړاوو ځان مړ کي.



گلاب وویل: مړه! د پیسو غم یې مه کوه، ته خو مې یار یې کنه. خيبر یې خبره ونيوه: نه، داسې نه کېږي، ته له کار و غریبۍ پاتې کېږي، اولادونه دې ډوډۍ غواړي، هه واخله دغه پیسې درواخله که سړی پیدا شي، ولله چې ښه ډبله شیریني به واخلي. پوهېږې، پلار یې ډېرې پیسې ورته منلې دي. گلاب د کلدارو دوه زرگونونه په جیب کې کېښودل اوله موټره کښته شو.

خيبر ورباندې غږ وکړ: واوړه. سړی بېرته موټر ته راوخت. - گوره، پام چې څوک درباندي خبر نه شي، دنیا کې سل رنگه خبرې دي، ته خويې د خدای لپاره کوې چې خلک د بل څه گومان درباندي ونه کي.

گلاب نسوار تو کړ، ويې ويل: دومره ساده مې هم مه گڼه. ما ته هم گلاب وايي، گلاب.

گلاب کلي ته لاړ، دوه ورځې يې درک ونه لگېد، سه شنبه اډې ته راغی، په خيبر باندې يې زیری وکړ: انډيواله، سړی ژوندی دی. ځای يې را ته ونه ښود، خو همدومره يې وویل چې روغ رمته دی. پر سبا يې خيبر يو سپين ږيري گلاب ته وروست، ويې ويل: دی د نوید پلار دی. په زوی پسې ډېر کړیاب دی، که د نوید یوه ښه مښه ورته راوړې نو ثواب به دې شي.

سپين ږيري دوه زره کلدارې گلاب ته ونيوې، ويې ويل: دا دې زیری. گلاب پیسې نه اخیستې، خو خيبر ورته ټينگ شو چې وايې خله. سپين ږيري ورته وویل: زویه، خدای دې درسره ښه وکړي، زیری خو دې راباندې وکړ، اوس که د هغه يو عکس يا فلم راته راوړې، نو وایم ښه سمه شیریني به درکړم.



گلاب و موسبد: ولې نه بابا، څه چې زما د وسه پوره وي، خامخا به يې کړم. زه به مې خپل ملگري ته ووايم، خدای مهربان دی، گوندې يو کار خوبه راله وکړي.

خيبر به هره ورځ په تېلفون کې د کار پوښتنه کوله، گلاب د نن و د سبا ورته ويل.

هفته چې پوره شوه، گلاب وويل: سړی پيسې غواړي، وايي پينځه زره کلداری راکړه، زه به په موبایل کې د نوید فلم درله راوړم.

خيبر پيسې ورکړې. نوید ويلي وو: ((زه تردې دمه روغ رمت یم. دوی راسره ښه چلند کوي. زه يې دې ته ايسار کړی یم چې د فرانسويانو ترجماني وکړم. نور کار يې راسره نشته. که خدای کول خوشې به مې کړي.))

خيبر کرار کرار له هغه طالب سره لاره پيدا کړه. څو وارې يې پيسې ورته ولېږلې. د تېلفون نمبر يې له گلابه واخيست. گلاب ته به يې هر وخت د طاقت له گوليو سره پيسې هم ورکولې. طالب څو ځله د يرغملو ځای هم ورته وښايه. ده چې له نورو منابعو پوښتنه وکړه، په هماغه وخت به رښتيا هم فرانسويان په هماغه ځايونو کې وو چې طالب به ورته ښودلي وو.

خيبر ډاډه شو چې د طالب معلومات سم دي، بل وار چې دقيق ادرس يې ځنې واخيست، رييس ته يې وويل: «ښه به دا وي چې د ايساف کمانډو څو اکونه پر هغه کور غلچکې بريد وکړي.» خود فرانسې سفارت اجازه ور نه کړه. دوی وېرېدل چې په بريد کې به ژورناليستان تلف شي.

په تگاو کې وضعیت خراب شوی و. د حزب اسلامي او طالبانو جنگياليو په کې ځالې جوړې کړې وې. ايساف د عملياتو پلان ورته جوړ کړ. اول سر کې يې له هوا څخه بمباري ورباندې وکړه، خو طالبانو



فرانسوي يرغمل شوي کسان تگاو ته بوتلل، نور امريکايي، بریتانوي او د هر ملک وگړي يې چې نيولي وو، ټول يې تگاو ته بوتلل، بيا يې ايساف ته خبرداری ورکړ چې که بيا پر تگاو بمباري وکړي، نو دوی به ټول اسيران ووژني.

خيبر په دې دريو اوونيو کې شپه جلال اباد ته وړله، هلته يې کله په يوه کله په بل هوټل کې شپه تېروله. درې اوونۍ چې پوره شوې د امنيت رياست کابل ته وروغوښت، دی چې کابل ته روان شو، د خيرو خېل پول لاهماغسې ړنگ پاتې و، چانه و جوړ کړی.

خيبر چې په لغمان کې و، نو ميوند به هر وخت د خپلو کارونو خبر ورته ورکاوه. خيبر دې ته حيران و چې ولې په دې څو ورځو کې د ميوند ټېلفون کار نه کوي. اوس چې خبر شو، دا يې نه شو منلای چې ميوند دې خپل کارت ورکړی وي. د خيبر داسې وخت نه يادېده چې ميوند دې په چارو کې غفلت کړی وي، هغه به پخپله ويل چې د استخباراتو مامور که خپل کارت ونه شي ساتلای؛ نو د ادارې رازونه به څنگه وساتي؟

خو دا هر څه شوي وو. د دوی رييس هم په دې اړه څه نه شو کولای. دا کومه عادي گناه نه وه چې عمومي رييس دې د ده سپارښتنه ومني. رييس د خيبر په غوښتنه يو ځل بيا د کادر و پرسونل رييس ته ورغی؛ خو بېرته تش لاس راغی.

خيبر په نه زړه د ميوند دوی دفتر ته لاړ، شيرين آغا يې بد اېسېده؛ خو اوس مجبور و چې د ميوند په خاطر ورشي. شيرين آغا په دفتر کې نه و. د موبایل زنگ پورته شو. خيبر د شيرين آغا مېز ته ورنژدې شو، موبایل يې هلته و، ورته پرله پسې زنگونه راتلل. زنگ چې خلاص شو، د موبایل پر سکرين د زبيدې نيم بړنډ عکس پروت و.



خيبر په خپل موبایل کې نومونه وپلټل، د زبيدې هغه نمبر يې پيدا کړ چې يوازې له ده او له ميووند سره و. له دفتره ووت، زنگ يې ورته وواهه. چا ځواب ور نه کړ. بيا يې زنگ وواهه، په پينځم زنگ د زبيدې غږ لکه د ناروغ زگيروي، ستومانه ((بلې)) وويل. خيبر ځنې پوښتنه وکړه چې له کوره خو به نه يې وتلې؟

هغې په زگيروي وويل: وتلې ومه، ډېره بده ورځ يې راباندې راوسته. خير دی يو وار زموږ تر کوره راشه، وروڼو ته مې حال ووايه. په دې يوه هفته کې يې په وهلو وهلو نژدې وژلې ومه.

خيبر مابښام مهال د زبيدې دوی په کور کې و. د هغې وروڼو ته يې د زبيدې صفتونه وکړل، ورته ويې ويل چې زبيدې له دوی سره د خارجي جاسوسانو په ضد همکاري کوله. دا يې هم وويل چې د دې په مرسته يې د هندي، ايراني او روسي جاسوسانو لويه پروژه شننه کړې ده؛ ځکه خو د جاسوسانو ملگرو تښتولي وه. د ماخوستن آذان وشو، د خيبر خبرې خلاصې شوې، د زبيدې مشر ورور، چې تراوسه يې سترگې د غالي په گلانو کې ښخې وې، سر راپورته کړ، اوږد اسويلی يې وکيښ، ويې ويل: نه پوهېږم څه ووايم. که د زبيدې عکسونه يې نورو ته ورکړي وي نو بيا به څه کوو. چا ته به کيسه تېره کړو چې رښتيا څه ده.

خيبر وويل: ته اندېښنه مه کوه، دا کار ځکه نه کوي چې پخپله ورسره رسوا کېږي. تاسو ته يې چې عکسونه راوړي دي، مطلب يې همدومره و چې زبيده په تاسو وډبوي.

د زبيدې ورور په سرو سترگو ورته وکتل، ويې ويل: خدای دې وکړي چې همداسې وي.

غږ يې غږيو نيولی و. خيبر يې لاس ټينگ کړ: ما هم لکه خپل ورور وگڼه، زه هم په دې کار درېدلې يم. خو بدل به يې اخلم باور ولره، که



زبيدې ته اجازه ورکړې چې راسره همکاري وکړي، دغه ټول بې ناموسان به ونيسو.

د زبيدې د ورور له سترگو دوه شاخکي او بنکې راوتې، مخ يې د بواله خوا ته وگرځاوه.

خيبر زبيدې ته يې د ميوند وويل چې کارت يې ورک شوی او اوس تر تحقيق لاندې دی.

زبيدې بيا ورته د ميوند د کارتونو هغه کيسه وکړه چې شيرين آغا خېټور قوماندان ته کړې وه.

دې سره د خيبر خېره وغوړېده. د زبيدې له ورونو يې اجازه واخيسته چې سبا دې زبيده له ده سره لاړه شي چې د ميوند سپيناوی وکړي. سهار د مامورينو موټرونه له رياسته ووتل چې خپله عمله راوړي، خيبر له زبيدې سره د رييس د دفتر مخې ته ولاړو.

زبيدې په کرار غږ له خيبر سره خواله کوله: زه په خپلو کارونو پنبمانه نه يم. ميوند زما له مجبوريتنه استفاده وکړه خو بې ناموسي يې راسره ونه کړه. پلار مې د ډاکټر په نجيب په وخت کې ډگروال و، هغه د جلال آباد په جنگ کې شهيد شو. زه په ميوند کې د هغه خوينه وينم. پلار مې د ده غونډې په وطن ميین و.

د دهلېز په کوز سر کې رييس بنکاره شو، بکس يې د ډرېور په لاس کې و، دی مخکې ډرېور يې شاته روان و.

چې دوی ته راوړسېدل، ويې ويل: خدای خير کړي.

خيبر وويل: صاحب، د ميوند په باره کې يو خبر درته لرو.

ډرېور د دفتر ورپراښست، د دفتر امر له ځايه پاڅېد، تيارسئ ودرېد. رييس ورسره د لاس روغې وکړ، بيا يې د خپل دفتر ور خلاص کړ، خيبر ته يې کړه: راختئ.



د زبیدې ټولې خبرې یې واورېدې. غوښتل یې چې سم له واره د شیرین آغا د نیولو امر وکړي؛ خو خیبر وویل: رییس صاحب، که داسې وکړو؛ نو د میوند ټوله پروژه به خرابه شي. تاسې له عمومي رییس سره وغږېږئ چې میوند په پټه خوشې کړي. پرېږده چې شیرین آغا او انډیوالان یې گومان وکړي چې میوند په بند کې دی. شیرین آغا ته به ووايو چې عمومي ریاست هېڅوک میوند ته نه ورپرېږدي.

رییس وویل: ښه خبره ده وکړه؛ خو یوازې د دې نجلۍ په شهادت به ونه شي، نور څه هم په کار دي.

خیبر وویل: رییس صاحب، هغه چا چې د میوند کارتونه یې عمومي ریاست ته وړي، هغوی خو به څه معلومات ځنې اخیستی وي چې څوک دی، د کوم ځای دی، د تېلفون نمبر، یو څه درک خو به یې معلوم کړي وي.

— ښه شي ته دې پام شوی. زه به یې پوښتنه وکړم.
خیبر زیږیده تر کوره ورسوله، بېرته د رییس دفتر ته لاړ. رییس ورته د تېلفون نمبر ورکړ.

خیبر هغه نمبر ته زنگ وواځه، سړی زلمی نومېده. خیبر ورته وویل چې د امنیت ریاست ورته انعام ورکوي، باید راشي.
غرمه نژدې وه چې خیبر ته د ریاست له دروازې زنگ راغی چې د زلمي په نامه سړی دې غواړي.

خیبر د رییس په موټر کې ووت، سړی یې ورسره واخیست، مخامخ د رییس شعبې ته یې وروست. سړي په اول سر کې انکار وکړ؛ خو چې څنگه یې یو دوه څپېرې وخورې، د بلبل غونډې په خبرو سر شو، د شیرین آغا ټوله کیسه یې ورته وکړه.

رییس هغه د کادرو پرسونل ریاست ته یووړ. هلته یې اقرار ځنې واخیست. د میوند بې گناهي ثابتې شوه. د زلمي غوږونه یې ور خلاص



کړل چې که شیرین آغا یا بل چا ته یې څه ویلي وو؛ نو درې کاله بند ته دې تیار شي. سړي قسم وکړ چې تر قیامت به خوله بنده وساتي.

منصور په ایران کې

له منصور سره د آغا سړی د لارې مل و. سهار یې له کابل څخه حرکت کړی و، مازدیگر قضا اسلام کلا ته ورسېدل. افغان سرحدی ساتونکو ته یې خپل پاسپورتونه ورنښکاره کړل. هغوی په پاسپورتونو باندې خروجي ټاپې ووهلې او رخصت یې کړل.

ایراني پولیسو ته چې ورسېدل، د منصور ملګري په ایراني پارسي ورته وویل: «یه مهمون یه میزبون» یانې «یو مېلمه یو کوربه» هغوی ورته کاغذ و غوښت. سړي د آغا خط ورنښکاره کړ.

ایراني پولیسو سم له لاسه دوی ته موټر او دوه ساتونکي ورکړل. تر یو ساعت مزل وروسته کمپ ته ورسېدل. هلته منصور له سره تر پښو پورې تلاشي شو. ده هسې هم خپل موبایل نه و وړی، نور داسې شيان هم ورسره نه وو چې سپاه پاسداران والا دې یې ځنې واخلي. یو مسواک د واسکت په پاسني جیب کې، تسبیح، رېمنځ او هنداره په چپ جیب کې، په بڼي جیب کې خامکي د سمال، په بغل جیب کې د کلدارو خو زرگون نوټونه، د ده ټوله شتمني وه. جیبي قران شریف یې هم په بغل جیب کې له کلدارو سره ایښی و.

منصور داسې ښکاره کړي وو چې ګوندي په ټکي پارسي نه پوهېږي. شپه یې په کمپ کې وه. کمپ له یو پوړیزو پخو بلاکونو جوړ و. د کمپ غولۍ او ټولې کوټې تر سهاره په برېښنا رنې وې، هلته چا ته اجازه نه وه چې د خپلې کوټې خراغ دې مړ کړي. ده ته معلومه وه چې په کوټه کې یې پټه کمره او د غږ د ثبتولو له لګېدلې ده؛ نو څو پورې چې وینس و، د قران شریف په تلاوت او لمونځونو لګیا و. هغه ایتونه چې



يې ښه په تجويد سره زده کړي وو، هغه به يې په لوړ او از قرائت کړل چې کوربانه يې د حقيقي طالب گومان پرې وکړي.

سهار وختي درې تنو سپاهيانو له منصور سره په «پېک اپ» موټر کې لمر خاته خواته حرکت وکړ. تریو ساعت مزل وروسته غرونو ته ورسېدل. په یوه دره کې نیم ساعت وړاندې لاړل. هلته د غرونو په منځ یوه هوار ځای کې بل کمپ و. په دې کمپ کې هر څه داسې امانت ایښي وو لکه د کوچیانو باندې، کوټې له کانتینرونو جوړې وې. د کمپ چارچاپېره د ډېوالونو پر ځای هیسکوگانې ولاړې وې، له اوسپنیزو جالونو جوړې څلور کونجې بوځی چې منځ یې له خاورو ډک شوی و. باري موټرونه او کرېن، د کمپ په پارک کې ولاړ وو.

هلته د اخندانو درک نه و، ټول سپاه پاسداران والا وو، په ایرنیو دریشیو کې، د اکثر وېرې یوه ساتنې یا نیمه ساتنې وې، ځینې چټ پټ خریلي مخونه گرځېدل.

سپاهیانو چې هر څه وویل، منصور ځان ناگاره و اچاوه. اخر مجبور شول چې ترجمان ورته پیدا کړي، داسې کس چې هم په پښتو وپوهېږي هم په ایراني. دوه ورځې وروسته همداسې سړی ورورسول شو. دلته بیا د منصور خوارپو کار وکړ. دغه سړی چې په پښتو گړېده، له منصوره یې د مدرسې په باب ډېرې پوښتنې کولې. هغه له پاکستانه ورغلی و. نوم یې امجد حسین و. منصور ته داسې ښکاره شو چې د ((آی اس آی)) سړی به وي. په دې دوو ورځو کې به منصور ډېرې وخت په عبادتونو تېراوه. چې له کوټې به راووت، مخ د غره خوا ته به پر ډبرې کېناست، شا به یې هغو افغانانو ته شوه چې سپاهیانو د بم جوړولو او چاودنو تېرېښنگ ورکاوه. ده ځان په تسبو بوختاوه؛ خو غوړونه به یې د دوی خبرو ته څک نیولي وو.



ده گومان کاوه چې دلته به هم د پاکستانی مدرسو په شان خلکو ته د جهاد او شهادت تبلیغ کېږي؛ خو داسې نه وه. دلته خبرې نورې وې: «په دې درې سوو کلونو کې پښتنو درباندي ظلمونه کړي، اوس یې وخت دی چې خپل حق ورنه وغواړئ.»

«موږ او تاسې مشترک فرهنگ لرو، ژبه مو یوه ده، ټبر مو یو دی، دا بربري پښتانه بیا څوک دي چې پر تاسو حکومت کوي؟»

«موږ ته وگورئ، عربان مو هم پرې نه بنودل چې پر موږ باندي حکومت وکړي. دوی راغلي وو د اسلام په نامه؛ خو په اصل کې یې خپل فرهنگ او خپله ژبه راباندي منله. غوښتل یې چې دلته خپله امپراتوري جوړه کړي؛ خو زموږ مېړنیو پلرونو پسې واخیستل. اوس وگورئ عربستان کې اسلامي حکومت چلېږي که په ایران کې؟ هغوی تش په نامه اسلامي دولت لري، کره وړه یې له اسلامه لرې دي. له صهیونیستانو سره یې دوستي ده، د امریکا غلامي کوي. اوس په ټوله دنیا کې یوازې ایران دی چې د فلسطین د مسلمانانو غم ورسره دی. نن سبا د درست اسلام مرکز ایران دی. یوازې موږ یو چې ستاسو غم راسره دی، ستاسو د حقونو دفاع کوو ځکه چې ستاسو سکني وروڼه یو.»

یوه افغان ورته وویل: «د تا خبرې سمې دي؛ خو دلته خلک موږ بربریان بولي، ها بله ورځ مې دوکان نه سودا اخیسته، دوکاندار راته وویل: صبر وکه وحشي، افغاني پدر سوخته»

روزونکي یې ژر خبره ورپېرې کړه: «گوره دا خو د عامو خلکو خبرې دي، جاها لاندې نو. موږ یې خولو ته برغولي نه شو نیولای. زموږ حکومت خو په دې سترګه درته نه گوري. اسلامي نظام ستاسو ډېر قدر کوي. تاسې زموږ د سترگو تور یئ.»



امجد حسين چې راوړسېد ، د منصور درسونه شروع شول. ده ته يې يوازې د امريکا پر ضد يوه نيمه خبره کوله ، نور يې نو د ځانمرگي بريد په اړه ورسره کار کاوه چې واسکت څنگه تړل کېږي ، فيوز يې چېرته وي ، سويچ يې بايد څنگه په تخرگ کې ټينگ شي او دی بايد د پوځي کتار په کوم سر کې ځان والوځوي.

له درې ورځې نظري درسونو وروسته يې په منصور باندې عملي کار پيل کړ. تعليمي واسکت به يې ورواغوست. په دره کې به د موټرو کتار تېرېده. دی به کرار کرار ورغی د کتار منځوي موټر ته چې به ورسېد ، سويچ به يې په تخرگ کې داسې ټينگ کړ چې لاس به يې ونه خوځېد. دا کار يې بايد داسې کړی وای چې د چا پام يې ځان ته نه وای اړولی. د دې لپاره يې کله د مېړو رمه په مخه کوله ، کله په بوټو بار خره. دا يې هم ورزده کړي وو چې کتار ته د نژدې کېدو پر مهال دې موټرو ته ونه گوري. منصور په وړو کوالي کې خپله رمه پېوله ، د مېړو او خرو په چوبولو کې تکړه و خو د ايران مېړې يې په خبرو نه پوهېدې. له منصور سره به تر ايراني روزونکو امجد حسين ډېر گرېږېده. هره ورځ به يې د شهادت فضيلتونه ورته بيانول ، ويل يې: «شهيد چې څنگه بيا جوړندی شي ، په جنت کې به وي. له شهيد نه سوک تپوس نه کوي چې څه دې کړي څه دې نه دي کړي؟ دی چې سترگې خلاصې کي ، نو دوه اويا حورې به يې ورله تيارې وي. مزي به وي ، عيشونه به وي.»

دې خبرې سره منصور ته هغه کيسه ورپه زړه شوه چې د امريکايانو ترجمان ورته کړې وه. هغه ويلې وو: «يوه ورځ د بگرام په روغتون کې وم په عاجل اتاق کې يو طالب په کوما حالت کې و. هغه غوښتل چې ځانمرگی بريد وکړي؛ خو امريکايانو پېژندلی او سم له واره يې ویشتلې و. ما د روغتون په دهلېز کې امريکايي ډاکتر سره خبرې کولې چې له عاجل اتاقه دوه تنه سپينې ښکلې نرسانې په منډو



راووتې. ډاکټر ته يې وويل «هله چې سړی لیونی شوی» ډاکټر په منډه عاجل اتاق ته ورغی، ما ته يې هم اشاره وکړه چې راشه که گورو چې ځانمرگی په سد شوی او شور يې جوړ کړی. درگړه يې ويل: «ما ته خو ملا صاحب ويلي وو چې په جنت کې به دوه اويا حورې درته ناستې وي، دلته خو دوې دانې وې، نورې يې چېرته دي؟»

منصور شونډه په غاښ وچيچله.

امجد حسين پوښتنه وکړه: مړه، سنگه خاندې؟

منصور وويل: جنت خو وي د خوشحالو ځای. تش يې په يادولو سړی خوشحالېږي. رېښتيا تا ته خود شهادت اجر و نه معلوم دي؛ نو ولې ته هم له ما سره نه ځي چې دواړه فدايان شو. دواړه به امريکايان مردار کړو او پخپله به شهيدان شو.

امجد حسين وويل: مړه، ته خو ټيک خبره کې، خبره داده چې که زه شهيد شم؛ نو فدايانو له به سوک ټرېننگ ورکوي؟ سه پوې شوې؟ د دې کار اجر د شهادت نه سه کم نه دي.

د منصور ټرېننگ ډېر وخت ونه نيو. امجد سپاه پاسداران والاو ته وويل چې سړی بيخي تيار دی، نوره خواري ورباندې مه کوئ.

منصور په درېيمه اوونۍ بېرته د کابل په خواروان شو. هماغه د آغا سړی ورپسې راغلی و.

کابل ته چې راوړسېدل، ښځه سبز ته لارل. هورې يې د حزب اسلامي د يوه پخواني قوماندان غلام نبي په کور کې واپول. ماخوستن تر جماعت وروسته کور به د ملا امام په غور کې څه وويل. ملا منصور ته ټينگه غېږه ورکړه. ډېر يې وناز او. هره گړۍ به يې ويل: «په ايمان دې برکت شه»

د آغا سړی سبا سهار په خپله مخه لاړ. منصور پاتې شو او ده سبز په درېيمه ورځ د آغا کسانو په يوه امبولانس کې واسکت وروړس او.



واسکت د بند اژونه په منځ کې په يوه لوی کارتن کې و. فيوز او مزي يې يوه عرب وروتل. عرب د ده سبز په مدرسه کې د تفسير استاد و. منصور به هره ورځ لس کيلو واسکت په تن له خو مېړو او وزو سره د کابل بگرام سړک ته څېرمه گرځېده. ده ته يې ويلې وو چې بله جمعه به د امريکايانو لوی کتار له بگرامه د کابل خوا ته روانېږي. دی بايد هره ورځ ځکه هلته لاړ شي چې له سيمې سره بلد شي او لاروي هم دی وگوري چې شپون دی. ده ته يې کوچانی زړې جامې له شکېدلي خیرن واسکت سره وراغوستي وو.

غلام نبي منصور ته وويل: په لاره کې د امريکايانو وطني جاسوسان گرځي راگرځي، که په چا باندې شکي شي، نو امريکايانو ته يې راپور ورکوي.

منصور حيران و چې خيبر او ميوند څنگه خبر کړي؟ ده د لوی ډاگ په داسې ځای کې خپله رمه پېوله چې سړک څو ځايه درې څلور متره ژور تللی و. دغه ځای کې سړک په خوړونو کې تېر شوی و. د سړک لمر خاته پلو بنایسته لرې يوه نيمه چارډوالي جوړه وه. د ډبرو او خښتو موټرونه هماغه خوا ته تلل.

منصور يوې لارې ته لاس ونيو، په کوچانی ژبه يې ورته وويل: ورووړه، دا موبایل خودې يو وار رااااا، سیرلی مې رانه ورک دی، ورووړه مې راوبولم.

سړي ورته موبایل ورکړ، په ریشخند يې وويل: چې ډبرونه غږېږي خبرې به لنډې کوي، هسې هم تاسې کوچيان خبرو ته داسې کش ورکوي لکه د کابل نانوایان چې د دومره کی اوړو نه دوه گزي ډوډۍ جوړوي.

منصور په هماغسې کش کړو تورو وويل: بې غـمـه اوسه، بس يوه خبره ورته کوم، نووړ څه نه وایمه.



د میوند خاص نمبر ته یې زنگ وواځه، له روغبره پرته یې ورته وویل: منصور ووریم، سیرلی مې ورک دی، وایم ژر راسه، اورې؟ شپږ څلوېښت، دوه ویشته.

موټروان خپل موبایل واخیست، ویې ویل: ما درسره ټوکې کولې، تا خو په ریښتیا خبره لنډه کړه.

منصور وویل: کووړ دې ودان، د ما خبره همدوو ومره وه کنه.

موټروان وپوښت: دا شپږ څلوېښت یې بیا څه شی دی؟

منصور ځواب ورکړ: مېږې او وری مې شپږ څلوېښت دي.

موټر لارې منصور د لوی خوږ خوا ته وخوځېد. رڼه یې خوږ ته کوزه کړه.

ساعت وروسته د خوږ په سر کې د خیبر سربنکاره شو. یو نا اشنا

ډیروړ هم ورسره و. چې ښه ورنژدې شول، منصور هغه هم وپېژاند،

میوند و.

میوند لا بندي دی

شیرین آغا د میوند دوی کور ته ورغی. د میوند له ورور یې پوښتنه

و کړه: د میوند حال لري که نه؟ څنگه دی؟

هغه وویل: نه ولله وایي چې په عمومي ریاست کې دی. هره هفته په

شپږمه ورځ پاک کالي ورته وړو. عسکرانۀ کالي اخلي، له هغې خوا

یې خیرن کالي راته راوړي؛ خو مخامخ مونه پرېږدي چې ورسره

وگورو. تېره جمعه یې یوه پرزه خط هم رالېږلی و، لیکلي یې وو چې

زما غم مه کوی، ما ته څه تکلیف نشته.

شیرین آغا وویل: په کور کې ووايه چې اندېښنه دې نه کوي. زه

کوښښ کوم چې راخوشې یې کړم. ها بله ورځ مې ورسره وکتل. خدای

مهربان دی، راخوشې به شي؛ خو یو څه بې غوري یې کړې ده نو.

کارتونه یې ورک کړي.



د میوند ورور وویل: بس قسمت به یې همداسې و. شیرین آغا په ټټر باندې لاس کېښود، ویې ویل: که هر امر و خدمت وي، ما ته یې وایه. وایم خپل ورور غوندې مې وگڼه. شیرین آغا ریاست ته لاړ، خیبر یې مخې ته ورغی، له هغه یې پوښتنه وکړه: جان بیادر، څنگه دی، هغه جان جاني اشنا دې څنگه دی؟ خیبر وویل: څنگه به وي نو؟ هېڅوک یې لیدو ته نه ورپرېږدي. هر څوک چې وغواړي میوند وگوري، باید له عمومي رییسې اجازه واخلي.

د میوند پلان

میوند خپل کور ته هم نه ته. د ۸۵۰ د ریاست یو پټ مېلمستون په کلا فتح الله کې و. میوند په بدله څېره هماغلته اوسېده. خیبر هم د پلانونو د جوړولو لپاره هملته ورته. له میوند سره په هغه ورځ خیبر هم یو ځای و چې منصور ټېلفون وروکړ. دواړه شپږ څلوېښت، دوه وېشت مربع کور دینات ته لاړل. د خوږ په پېچومي کې کېناستل، د منصور له تنه یې واسکت په کراری سره راوايست. بیا یې سوکه سوکه فیوز ترېنه خلاص کړ. فیوز ته غځېدلی نری مزی یې په پوښ کې د ننه داسې غوڅ کړ چې پوښ یې روغ پاتې شو. هغه داسې چې د مزی پوښ یې په مخصوص خراغ باندې گرم کړ، بیا یې کرار کرار یوې خوا ته راټول کړ، مزی چې لوڅ شو، په منځ کې یې غوڅ کړ او پوښ یې بېرته تړبل سره پورې وڅکاوه. پوښ یې د مزی په سر کې په سربښ باندې ټینگ کړ. دا د دې لپاره چې ایرانيانو واسکت داسې نه وي جوړ کړی چې په ریموټ باندې هم والوڅي او څوک یې له لرې والوڅي.



منصور میوند دوی ته د ایراني کمپ نقشه او کوردینات رسم کړل. خیبر منصور ته موبایل وړی و. منصور موبایل ته د خوږ په دېواله کې وړوکی ځای وکیند، موبایل یې هلته کېښود او په بوتو باندې یې پټه کړې.

خیبر او میوند له امریکایانو سره خپل معلومات شریک کړل. هغوی سپوږمکۍ د ایران پر هماغه سیمه برابره کړه چې منصور یې ادرس ورکړی و؛ خو هلته هېڅ شی نه تر سترگو کېده. لکه په نیمروز کې د شگو غونډۍ چې ماښام په یوه ځای کې ولاړه وي، بیا چې سبا هر څه پسې گوري نه یې شې موندلای، سبا به باد څو کیلومتره لرې وړې وي. پخوا به د هلیکوپټرو پیلوټانو داسې قانون درلود چې د ناستې ځای ته نژدې به یې د ((نقطه نیرنگي)) په نامه یو شی په نښه کول چې د هغه په مرسته به یې بل وخت هماغه ځای پیدا کړي. د ډاکټر نجیب په حکومت کې یو نابنده پیلوټ په نیمروز کې همداسې د شگو غونډۍ د ((نقطه نیرنگي)) په توګه په نښه کړې وه. غونډۍ هغه کلي ته نژدې وه چې ده کوم قوماندان په کې کښته کړی و. سبا چې هر څه پسې وګرځېد، د غونډۍ درک نه و. په هلیکوپټرو کې دوه پیلوټان وي، یو یې د عملي قوماندان وي بل یې د ښي لاس پیلوټ. قوماندان له ښي پیلوټه پوښتنه کړې وه چې تا خو به کومه بله ((نقطه نیرنگي)) نه وي په نښه کړې. پوهېږي چې هغه څه کړي وو؟ د شپږو رمه یې په نښه کړې وه. خدای خبر چې به همداسې پېښه شوې وه، که چا ورپورې ټوکه کړې ده؛ خو د سپاه پاسداران کمپ په ریښتیا سره ورک شوی و، لس کیلو متره شمال خوا ته بل کمپ جوړ و.

د برید تر ورځې پورې میوند او خیبر په داسې نقشې کار کاوه چې د جمیل ورور راخوښې شي او د ترهګرو پلان شنې شي.



آغا د جميل په غم كي
له هغې ورځې چې منصور ايران ته استول شوى و، جميل به اول سر
كې هره ورځ د آغا كره ته او د ورور پوښتنه يې ځنې كوله؛ خو آغا
ورته ياده كړه چې د ده هره ورځ ورتگ ښه نه وي. په هفته كې دې يو
وار خبر واخلي.

درېيمه اوونۍ په ختمېدو وه. جميل بيا آغا ته راغلى و. آغا ورباندې
وغرېد: ته څومره شله يې، خو درته ومې ويل چې رابه شي.
جميل وويل: تا پخپله ويلى وو چې بله اوونۍ به راخلاص شي.
- دومره آسانه درته ښكاري. رهبر بل كار نه لري، ستا د ورور د خوشې
كولو امر به ور كوي. وه ځوانه لږ حوصله ولره، لوى كارونه ډېر وخت
غواړي.

د جميل شونډې ورپېدې، سترگې يې تنگې شوې، په سوک باندې يې
مېز وډباوه. ويې ويل: آغا صاحب، كه مې ورور راخوشې نه كړې، ټوله
كيسه به دې پوليسو ته وكړم.

آغا ورته وموسل: لكه چې زما د زور درك درته نه شو معلوم. يو سړى
چې ميدان ته بې تلاشى ننوتى شي، تا غوندې خلك هم ورك
كولاى شي.

جميل وويل: كه زه پوه شم چې ورور مې نه خوشې كېږي، بيا به د خپل
سر پروا ونه كړم. مې به مې كړې؛ خو تا به هم داسې روغ پرې نه ېدم.
دې سره يې په موبایل كې د آغا اواز چلان كړ: «كه يو څوك راته پيدا
كړې چې ځانمرگى بريد وكړي؛ نو اجمل به راخوشې كړم.»

آغا د مېز پر سر سويچ ټينگ كړ. په دهلبز كې زنگ و كړنگېده. دوه
وسله وال كوتې راننوتل. آغا د جميل په لاس كې موبایل ته اشاره
وكړه او ويې ويل: ځنې وايي خله.



جمیل موبایل دوه لاسي ورته ونيو. ويې ويل: آغا صاحب، دغه اواز زما په کمپيوټر کې هم شته. کمپيوټر مې په کور کې دی، که دې ورور راته راخوشې کړ، لوز در سره کړم چې هرڅه به دروسپارم، که نه نو د پوليسو لاس ته به ورسېږي.

آغا له موبایله خپل غږ ډیلېټ کړ. موبایل یې بېرته جمیل ته ورکړ. جمیل لاړ خو آغا تر مابښامه په کوټه یوازې ناست و، پیره دار ته یې ویلي وو چې هېڅوک دې نه ورپرېږدي. مابښام باډیګارد ورته وویل: حاجي آغا، ډاکټر سورج راغلی. سورج هماغه د جمیل خبره ورته وکړه. آغا وویل: ایرانيان به یې کله راسره ومني.

- ته یې باید قانع کړې. دې ته دې پام دی چې جمیل پتان دی؟
_ نوڅه؟

- ولې نو ته یې نه پېژنې؟ دوی چې چا سره بدې وکړي، بیا یې زور ته نه گوري. ځان به درباندي وژني؛ خو تا به هم روغ نه پرېږدي. آغا چورتی شو.

سورج بیا وویل: پوهېږې، یوه ورځ یې له ما سره لانجه وشوه. د روغتون رییس چې هرڅه ورته وویل، ده رانه معافي ونه غوښته. ښه پوهېده چې رییس کولای شي دی له کاره وباسي؛ خو دی یې په کیسه کې نه شو. زموږ وال خپل رییس ته بګوان وایي بګوان؛ خو دی په رییس باندې بیخي چورت نه وهي. آغا ځمکې ته کتل.

سورج وویل: دې ته دې هم پام وي چې په منځ کې مو زما مسئله هم ده. جمیل تراوسه پورې ما ته هم ستا راز نه دی ویلای؛ خو که ورسره دوکه وکو؛ نو له تا سره به ما هم په غمونو ککړ کي.



سورج چې ووت، آغا ايران ته زنگ ووايه. د اجمل د خوشې کولو خبره يې ورته وکړه. هغوی وويل: بس همدا چې منصور خان والوځاوه، موږ به اجمل ختم کړو.

آغا ورته وويل: جميل اخطار را کړی. وايي که يې ورور را خوشې نه کو؛ نو هر څه به پوليسو ته ووايي.

- که داسې وي نو د اجمل په خوشې کولو خو به هرو مرو دا کار کوي.
- نه داسې نه ده. منصور خوده راوستی، که خبره افشا کړي، دی به هم بندي شي او بله دا چې که يې ورور خوشې شي، د افشا کولو ضرورت ورته نه پيدا کېږي.

- ته يې ولې هماغلته چاره نه کوي؟

آغا يوه شېبه غلی و بيا يې په ساره انداز وويل: زما غږ يې په موبایل کې ثبت کړی.

- تا څه ويلي چې ده ثبت کړي دي؟

- هغه د ځانمرغي خبره چې مې ورته کړې وه.

- وه خدايه! ته څومره بېباکه وختې.

آغا څه ونه ويل.

ايراني وويل: موبایل به دې ځنې اخيستی و.

- سپری داسې خام نه دی. غږ يې په کمپيوټر کې هم سپف کړی دی.

- که مو راز افشا کړي؛ نو ټول پلانونه به مو شنډ شي.

آغا وويل: که هر خطروي؛ نو ما ته به وي. هر څه دلته ما کړي دي. خو زه مطمئن یم چې دوی به چا ته حال نه وايي.

- ته څنگه دومره اطمینان لرې؟

- که اجمل خوشې کړو؛ نو دوی به د خپل سر په خاطر چا ته غږ نه

کوي. اجمل خو مو پوره وپرولی دی، ما جميل ته خپل زور بنښلی دی؛

خو که داسې ونه کړو، زه ډاډه یم چې جميل به هرو مرو رسوايي جوړوي.



ایراني وويل: گوره، ته ورته ووايه اجمل به په دې شرط خوشې کوو چې اول خپله کډه ایران ته راوړې. ورته ووايه چې موږ به ورته دايمي ويزه ورکړو.

— گومان نه کوم چې وبه يې مني.

— ته خو ورته ووايه.

آغا جمیل ته زنگ ووايه، د ایران خبره يې ورته وکړه.

هغه وويل: بس دی، نوره توبه مې دې وي، د ایران خوند مو وليد.

آغا وويل: داسې نه ده، هلته به ازاد ژوند ولری. خرڅ خوراک به مو دولت درکوي. گوره، دغه چانس هر چا ته په لاس نه ورځي. ته بايد ډېر خوشحاله شي چې ایران درته دايمي ويزه درکوي. په دې دوړن وطن کې څه غواړې؟

— هر چا ته خپل وطن کشمیر دی.

— وه هلکه، ته لکه چې په خپل ښه هم نه پوهېږې، زه دې همدلته هم

نيولی شم. دومره به دې وډېوم چې کمپیوټر دې پخپله راته راوړې.

— بې غمه اوسه، دومره ساده مې هم مه گڼه ستا غږ او عکسونه مې بل

چا سره امانت ايښي دي. که زه يوه شپه هم کور ته لاړه نه شم، هغه به هر

څه پوليسو ته وسپاري.

آغا له جمیله ناهیلی شو؛ خو ایرانیان يې قانع کړل چې اجمل ده ته

حواله کړي. هغوی ته يې وويل چې اجمل ما ته راولېږه. ورور چې يې

دی وگوري، پخپله به هر څه راته راوړي، بيا به يې د دواړو چاره زه

پخپله وکړم.

ایرانيانو ورسره ومنله؛ خو دا يې هم ورته وويل چې تر هغې پورې چې

منصور خپل کار نه وی کړی، دی دې اجمل پټ وساتي.

ده سبزه منصور د راتگ په دويمه ورځ اجمل هم د آغا د کور

بنديوان شو.



په ده سبز کي خانمرگي برید
د سهار لس بجې وې، حاجي آغا په کور کې دې خواها خواگرځېده،
د غلام نبي زنگ ورته راغی. وېي ويل: کار وشو، مبارک دې وي.
آغا ژر ټلويزيون چالان کړ. په يوه چينل کې هم خبرونه نه وو. همداسې
يې چينلونه سره بدلول رابلل چې د شيرين آغا زنگ راغی. د برید
خبر يې ورکړ؛ خو هغه هم په جزياتو نه و خبر.

د لس نيمو بجو په خبرونو کې چا دا خبر ور نه کړ. يوولس بجې وې چې
په يوه ټلويزيون کې د عاجل خبر انانس راغی. په خبر کې د شپږو
امريکايي سرتېرو د مړينې پخلی شوی و. په ويديو کې يې يوازې له
لوی خوږ سره د سړک په غاړه کې يوه ژوره کنده ښکاره کړه، د موټرو
ټوټې يا سوځېدلي موټرونه په تصوير کې نه ښکارېدل.

آغا فکر وکړ چې سيمه له ښاره وتلې ده، خو پورې چې ژورناليستان
وررسيدل، امريکايانو به ټول شيان وړي وي. غلام نبي ته يې زنگ
وواهه چې وگوري هغه د پېښې ځای په خپلو سترگو ليدلی دی که نه؟
خو د غلام نبي ټېلفون بند و.

پر دوولسو بجو څو ټلويزيونونو د دفاع وزارت د خبرپاڼې په حواله
ووېل چې خانمرگي برید و او شپږ تنه امريکايان يې وژلي، لس نور
يې تپيان کړي او درې موټرونه يې ويجاړ کړي دي.

حاجي آغا ايران ته زنگ وواهه چې ټېلفون يې بند کړ، خبره يې
غوږېدلې وه.

وروسته يې جمیل ته ټېلفون وکړ، ورته وېي ويل: راځه چې اجمل
درو سپارم. خو گوره چې څه دې هېر نه شي. هر څه به راوړي.

حاجي آغا د مېز پر سر ايښې تنۍ کېکښله، په دهليز کې زنگ
وکړنگېد. د کانگفو په تورو جامو کې دنگ سړی مخ ته او دوه نور



ورپسې کوټې ننوتل، د حاجي آغا مخ ته ودرېدل، د کانگفويي احترام په طريقه يې له ملا څخه ځانونه کړوپ کړل او بېرته نېغ شول. د دوی سروال لاسونه د چلیپا غونډې پر ټټرو نیول او په لوړ اواز يې وويل: قربان! بڅېبښه غواړم چې ځنډ مې وکړ، له هلکانو سره مې تمرین کاوه، امر وکړ.

حاجي آغا وويل: فرامرزه! نن بیا یو ماموریت درته سپارم.
- قربان! هماغسې ماموریت؟

- هو، هماغسې. دلته به یو څوک راځي، جمیل نومېږي، د اجمل ورور دی. هروخت چې ما درته وویل، دواړه به عزرايیل ته سپاري.
- قربان! په کوم ځای کې؟

حاجي آغا وويل: دلته به يې بې سده کړې، بیا به يې په موټر کې دشت برجي ته وړي. ها د څښتنو په داش کې به يې اچوي.
فرامرز وويل: قربان! جسارت به مې راته معاف کړئ، نن خو به هره خوا تلاشي وي، د هغه ځانمرغي برید په خاطر.

- د «بنیاد» په امبولانس کې يې یو سه امبولانس څوک نه تلاشي کوي.
دې سره حاجي آغا د لاس په اشاره هغوی وپوهول چې ووځي.
فرامرز او انډيو الانو يې بیا لک بوک شول او له کوټې ووتل.

جمیل په پینځه لسو دقیقو کې ځان ورور ساوه. څنگه چې پر اجمل يې سترگې ولگېدې، لپ ټاپ کمپیوټر يې آغا ته ورکړ. ويې ويل: هر څه په همدې کې دي. یو فایل يې خلاص کړ. د آغا هغه پخوانۍ خبرې او نورې ټېلفوني مکالمې، ټولې په کې وې.
آغا د جمیل په سترگو کې سترگې ښځې کړې. ويې ويل: څنگه باور وکړم چې د دې کاپي در سره نشته؟



جمیل وویل: رینستیا درته وایم، بله کاپی یې په کور کې ده. ما ویل چې راسره چل ونه کړې. اوس چې مې اجمل ولید؛ نو یوشی به هم ونه ساتم.

آغا وویل: زما نفر به درسره لاړ شي. خو پورې چې بېرته راځئ، اجمل به همدلته وي.

آغا وسله والو ته وویل: هله، موټروان ته ووايه چې موټر چالان کي. وسله وال چې ووتل، په انگړ کې دربی شو. آغا وارخطا پرده لرې کړه، له کړکۍ یې د باندې وکتل. په بېړه یې جمیل ته مخ راواړاوه، ویې ویل: د سپي زویه، کار دې وکړ؟

جمیل هم کړکۍ ته ورنژدې شو. انگړ له وسله والو ډک و. د وسله والو په لیدو یې له خولې خخه ووتل: اوه، دانو څوک دي؟

حاجي آغا غوښتل چې څه ووايي؛ خو مجال یې ونه موند. ورپه شدت سره خلاص شو او له دېواله سره ولگید، د سترگو په رپ کې څلور تنه وسله وال چې پیکې شنې دریشۍ یې اغوستې وې، کوټې ته راننوتل. د آغا، اجمل او جمیل لاسونه یې تر شا وتړل.

حاجي آغا په ۰۱۲ ریاست کې هغې کوټې ته وروستل شو چې غلام نبي، شیرین آغا، ډاکتر سورج، جنرال امین او پینځه شپږ نور کسان وار له مخې په کې اچول شوي وو؛ خو جمیل او اجمل ورسره نه وو.



د ملگرو پلان

میوند او خیبر د منصور په واسکت کې فیوز شنه کړ، بیا یې داسې پلان ساز کړ چې د دفاع وزارت د استخباراتو ریاست به ورته د ملي اردو عسکر د امریکایانو په یونیفورم کې برابر کړي. له دوی سره به د امریکایانو زغره وال ګاډي او رېنجر ونه هم وي. کتار به له بگرامه د کابل په لوري روانېږي. کتار به داسې وي چې هر څوک به د امریکایانو ګومان ورباندې وکړي.

خیبر به له خوږ سره د سرک په غاړه ریموټ والا ماین ښخوي. کتار چې خوږ ته راوړسېد، منصور به ماین پټاو کړي. بیا به راډیو ګانو ته خبر ورکوي چې دلته ځانمرګی برید شوی دی.

پاو کم لس بجې کاروان له لرې ښکاره شو. منصور خپله رمه له خوږ سره خوشې کړې وه، په خپله سل ګامه پورته په بل خوږ کې پټ و. کاروان چې ورته نژدې شو، ده هغه نمبر ته زنگ وواژه چې میوند ورکړی و. تور شوو رلیټ موټر له کاروانه بېل شو، د سرک څنډې ته ودرېد. منصور په بېړه وروخت. نیم کاروان له لوی خوږ څخه تېر شوی او نیم نوریې د خوږ په بل سر کې و چې ماین وچاودېد، سړي لمبې او خرې دوږې پورته شوې. غلام نبي به له کلي څخه په دوږبین کې دغه لمبې لیدلې وې چې آغا ته یې زنگ وواژه. چاودنه په خوږ کې شوې وه، هلته سرک څلور پینځه متره ژورو؛ نود وړانۍ حال یې چاته نه ښکارېده.

سیمه په بېړه کلابنده شوه او هېڅ څوک پرې نه ښودل شول چې د چاودنې سیمې ته ورنژدې شي. ژورنالیستان چې خبرېدل او سیمې ته رسېدل، دوی تللي وو.

ضرب علي د آغا د هغه ټېلفون شمېره پیدا کړې وه چې آغا به له ایرانیانو سره خبرې پرې کولې. دغه شمېره یوازې امریکایانو څارلی



شوه. خيبر د هرې ورځې په ماښام د دې ټېلفون د مکالمو متن د امريکا له يوه کمپه راخيست. په دې توگه دوی د آغا له هر پلانه خبر بدل.

د آغا د نيولو پلان ضرب علي برابر کړی و. څنگه چې جميل د آغا کور ته راوړسېد، ضرب علي د امنيتي کامرو کمپيوټر داسې اعيار کړ چې د تېرې ورځې عکسونه ونيي. نو د ملي امنيت د عسکرو ورتگ هېچا ته ښکاره نه شو.

دوی جميل ناخبره پرې ايښی و خو دې ته يې پوره پام و چې هغه يا ورور ته يې زيان ونه رسېږي.

د ميوند او خيبر ډلې اول غلام نبي، د جومات له امام او د ده سبز د مدرسې له استادانو سره ونيول. وروسته د شيرين آغا او جنرال لاسونه په خپلو دفترونو کې وتړل شول. ډاکتر سورج يې هغه وخت په روغتون کې ونيو چې جميل د آغا د کور په نيت له روغتونه وتلی و. وروستی کس آغا و چې ۰۶۲ رياست ته وروستل شو.



د ولسمشر فرمان

د آغا او انډيوالانو تر نيولو وروسته، له ټولو څخه تحقيق پيل شو. ۰۱۲ رياست د عمومي رياست له لارې، د امنيت شورا ته خبر ورکړی و چې ايران، هند او روسيه په گډه او د آی اس آی په همکارۍ زموږ د هېواد پر ضد وړانګاري فعاليتونه کوي.

ميوند، خيبر، ضرب علي او منصور دې ته منتظر وو چې کله به خبري کنفرانس جوړېږي او دوی به د خپلو هڅو نتيجه ويني. ضرب علي لا د وخته د ميوند او خيبر په ټينګار سره په ۰۱۲ رياست کې مقرر شوی و. د دوی رييس دغه زيری هم ورباندې کړی و چې دوی ته به د ولسمشر په فرمان مېلوالونه ورکول کېږي. هغه ويلي وو چې ولسمشر ته يې په دې اړه د رياست غوښتنليک ورلېږلی دی.

د نيونې په دويمه اوونۍ په کابل کې بلوا جوړه شوه. په دارالامان کې د هزاره ګانو او کوچيانو تر منځ لانه جوړه وه. هزاره ګانو ويل چې کوچيانو د دوی هديرې لاندې کړې دي؛ خو کوچيانو ويل چې هزاره ګانو يې پر کېږديو حمله کړې ده، خيمې يې ورسوځولي او څو تنه يې وژلي دي.

پوليس چې ورغی، ورباندې ډزې وشوې، دوی هم متقابلې ډزې وکړې، په منځ کې څو کسان په مرميو ولگېدل. همدا وه چې له دارالامانه تر کوټه سترګې پورې لارې کوڅې په قهرجنو مظاهره چيانو ډکې شوې. دوکانونه لوټ شول، هندارې ماتې شوې، د درمان روغتون ټول وسايل چور شول. مظاهره چيانو د پوليسو کوټې ورسوځولې.



په خلکو کې وېره پیدا شوه چې د تنظيمي جگړو دور بيا رانه شي. پوليسو ته د ډزو اجازه نه وه، مظاهره چيان هم په بله نه پوهېدل، همداسې پر مخ روان وو.

هېڅوک نه پوهېدل چې دومره وړه لانجه څنگه داسې غټه شوه. ميوند دوی د رييس په دفتر کې منتظر وو چې هغه راشي. هغه له عمومي رييس سره يو ځای ارگ ته تللی و چې د خپلو کارکوونکو د مېدانو فرمان په خپله راوړي او دغه زېری په خپله ورباندې وکړي. رييس ترمانښامه رانه غی. ميوند دوی خپلو کورونو ته لاړل. سهار اته بجې بيا د رييس دفتر ته لاړل. رييس د دوی په لیدو داسې وموسل لکه وچ د زړه په زور چې وځاندي. ميوند دوی ته يې د ناستې وويل. پخپله په دفتر کې په گرځېدو پيل وکړ. سربې ټيټ نيولی و، ته واپه کومې مهمې موضوع باندې به فکر کوي. وروسته يې اسويلی وکېښ، لويه ساه يې واخيسته. بيا يې وويل: پوهېږئ، بېگه ولسمشر تر سخت فشار لاندې و.

بيا غلی شو.

خيبر وويل: د پروني مظاهري په خاطر؟

رييس وويل: هو.

ميوند وويل: داسې مظاهري خو پخوا هم شوې دي، بېگه خبره خلاصه شوه.

رييس يې خبره ورپرې کړه: نه، دا ځل مسئله بل خپل ده.

ميوند وويل: دا دومره د ډاياگ او ډي ډي آر کيسې نوڅه شوې چې لا په کابل کې تنظيمي وسله وال پراته دي، په کابل کې چې داسې ده؛ نو د ولاياتو به څه حال وي؟



ضرب علي وويل: په «بنیاد امام» کې به هر وخت تر ضرورت زیاتې وسلې پرتې وي. د سلاح کوټ کیلي به تل له آغا سره وه. څوک څه پوهېږي چې اوس یې له سره وسلې نه وي ویشلې؟

رییس وویل: پوهېږئ، ولسمشر ته یې گواښ کړی دی چې بلوا به ټول کابل ولړزوي. د ارگ تر دروازو به ورسېږي. تر مزارو تر بامیان و غزني و تر دایکندي پورې به یو ځای هم ارام پاتې نه شي.

منصور وویل: خبره خو دومره نه وه غټه. د کوچیانو او هزاره گانو وړه لانجه وه، خلاصه شوه، نور نو څه غواړي؟

رییس ورته په چوپه خوله وکتل، بیا یې سر کښته واچاوه، په ارام غږ یې وویل: د بندیانو ازادي.

میوند په بېړه وپوښت: د کومو؟

د رییس پر شونډو داسې موسکا خوره شوه، لکه له غوسې چې وځاندي، ویې ویل: دغه چې تاسو نیولي دي.

د منصور له خولې په بېړه ووتل: دا څه وايې؟

ټولو هک پک یو بل ته وکتل. ضرب علي وپوښت: تاسې څه فکر کوئ؟ ولسمشر به یې خبره ومني؟

رییس د مېز له سره مکتوب پورته کړ. خیبر ته یې کړه: دا ولوله د ولسمشر فرمان دی.

څلور واړو ملگرو په ګډه فرمان ولوست. په فرمان کې لیکلي وو:



- د ملي امنيت عمومي رياست ته .
د ملي مصالحو په خاطر امر كوم چې دغه كسان خوشې كړي او د
هغوی دوسيې د تل لپاره بندي كړي:
۱. هندي تبعه ډاکتر سورج
۲. د «بنیاد امام» عمومي مدیر سید علي اصغر توکلیان
۳. جنرال امین الله اعتماد
۴. د ملي امنيت کارکوونکی شیرین آغا
- د افغانستان د اسلامي جمهوري دولت رییس
حامد کرزی

پای

۱۳۸۹ د تلې شلمه

Get more e-books from www.ketabton.com
Ketabton.com: The Digital Library